

د روژى مياشت څه ډول استقبال كړو؟

ليكنه: دوكتور رفيع الله عطاء

د روژى مياشت څه ډول استقبال كړو؟



کتاب پېژندنه :
د کتاب نوم : د روژى مياشت څه ډول استقبال كړو
ليکنه : دوكتور رفيع الله عطاء
خپرنډويه موسسه : جمعيت اصلاح و انكشاف اجتماعى افغانستان
تيراژ : 3000 ټوكه
د چاپ نوبت : دريم
د چاپ نيټه : اسد 1387
كمپوز او ډيزاين : جاويد خان اميري

أدرس : كابل, خوشحال مينه, الف ساحه, د شاداب ظفر
بلاكونوترشا

موبايل : 0778191382 / 0799394015
ديجيتل : 0752021221
Email: eslahmilli@gmail.com

د موضوعاتو فهرست

1.....	پیلیزه
3.....	لومړی فصل
7.....	په اسلام کې د روژی د فرضیت تاریخ
9.....	د روژی نښگنې
16.....	د روژی روحی گټې
17.....	طبی او جسمي گټې
19.....	د روژی ډولونه
21.....	دوهم فصل
21.....	د روژی احکام
42.....	خواره واره مسایل
44.....	تراویح
46.....	د روژی قضاء
47.....	د روژی کفارہ
49.....	اعتکاف
55.....	د قدر شپه
57.....	سرسایه

بسم الله الرحمن الرحيم

پيليزه

د روژي مبارکه مياشت !

د روژي مبارکه مياشت رمضان نوميرې چې په اسلام کې ځانگړی ځای لري. لکه څرنگه چې الله پاک ځيني شيان په نورو باندې غوره کړي دي په دې لړ کې يې د روژي مياشت پر نورو ټولو مياشتو غوره گرځولي ده. روژه هغه مياشت ده چې الله پاک پکې قرآن کریم نازل کړی دی، د رمضان د مبارکو شپو څخه يوه هم د قدر شپه ده چې د زرو نورو مياشتو څخه غوره ده، دغه د برکت څخه ډکه مياشت په تاريخي لحاظ سره د مسلمانانو او اسلامي سوبو او برياليتوبونو مياشت هم ده، د اسلام د سپېڅلي دين د ريښتيني او ستر پيغمبر په مشرتابه کې دهغه ريښتینو ملگرو او په خداي مينو سپاهيانو ته په دغه مياشت کې گڼ شمير برياليتوبونه ور په برخه شوي دي د بدر تاريخي غزا چې د روژي په اولسمه نيټه پېښه شوه، مشرکانو او دالله دشمنانو ته يو غاښ ماتوونکی گوزار و. په نوموړي غزا کې له مسلمانانو سره الهي مرسته د قرآن کریم په مبارکو آياتونو کې ثابته ده. همدا راز د مکې مکرمې تاريخي فتحه هم په دغه مبارکه مياشت کې پېښه شوی ده چې په دې فتحې سره دکفر او شرک مایې ونړيدی او له بيت الله شريف څخه د بتانو جنازی ووتې.

روژه گڼ شمير بڼيگړی لري، روژه د اسلام دريم رکن او خورا مهم عبادت دی نو په کار دي چې ټول مسلمانان يې په ډېره خوښۍ، قوي عزم او ريښتوني توگه اداء کړي.

دا رساله چې د درنو لوستونکو په مخ کې ده د روژي د بختوري مياشتې (۱۴۱۹ هـ ق) په وياړ ليکل شويده.

پدې کې د روژي فضائل ، احکام ، آداب او ځيني نصيحتونه ذکر شوي دي هيله ده چې پښتو ژبي مسلمانان او په ځانگړي توگه هغه وروڼه او خویندې چې د عربي ژبې څخه مطلب نه شي اخيستلای ددغې رسالې څخه گټه واخلي.

په دې رساله کې لاندې ټکي د پام نه مه غورځوي:

- ۱ - دا رساله د حنفي فقهي پر اساس ليکل شوی ده ځکه چې زموږ ټولنه اکثره حنفي مذهب ده نو ضرورت هم دا و چې په حنفي مذهب وليکل شي.
 - ۲ - د حنفي فقهي د باوري مراجعو څخه پکې استفاده شوی ده.
 - ۳ - کوينښ شوی دی چې گڼ جزئيات پکې راټول شي خو دا چې فقهي جزئيات ډېر زيات دي نو کيدای شي ځينې مسائل پکې پاتې وي چې دهغو پوښتنه د وخت له علما و څخه کيدای شي.
 - ۴ - په احکامو کې ضعيف احاديث نه دي ذکر شوي او په فضايلو کې هم ورڅخه ژغورنه شوی ده.
 - ۵ - دا رساله چې د مقالو په توگه ځينو مطبوعاتو ته له چاپ نه مخکې ورکړل شوی وه کيدای شي ترتيب پکې ښه نه وي رعايت شوی، هيله ده درانه لوستونکي مو عذر ومني.
- الله پاک دی وکړي چې زموږ دا کوچنی کار خاص د خپلې رضا لپاره ومني او خلکوته پری گټه ورسوي.

والسلام عليكم ورحمت الله و بركاته

الفقيه رفيع الله عطاء

۹ رمضان المبارک ۱۴۱۹ هـ ق

۲۷ / ۱۲ / ۱۹۹۸ م.

لومړی فصل

د روژی تعریف: روژه په لغت کې مطلقاً امساک (لاس نیولو او ځان منع کولو) ته ویل کیږي برابره خبره ده که هغه د خبرو کولو څخه وي او که د عمل کولو څخه او یا د نورڅه څخه.¹

روژه په اصطلاح کې:

روژه د شریعت په اصطلاح کې د هغه چا څخه چې د عبادت اهل وي د نیت کولو سره د سبا ختلو څخه تر ماښام پورې د خوراک څښاک او جماع (خپلې ښځې سره کور والی) پرېښودلو څخه عبارت ده.²

د رمضان تعریف: رمضان د قمري میاشتو څخه یوه مشهوره میاشت ده چې اصل ماده (حروف او اشتقاق) یې د رمض څخه ده چې هغه سختې گرمۍ ته ویل کیږي او کله چې د پخوانۍ ژبې څخه د میاشتو نومونه نقل کیدل نو د هماغه موسم سره برابر نوم یې ورته ورکړ (رمضان داسې وخت کې کیښودل شو چې زیاته گرمي وه).

فراء چې د عربي ژبې یو نامتو عالم دی وايي چې: کله رمضان او ربیع ذکر کیږي نو شهر هم ورسره ذکر کیږي لکه شهر رمضان او شهر ربیع یعنې د رمضان میاشت او د ربیع میاشت په داسې حال کې چې د نورو میاشتو نومونو سره شهر (میاشت) نه ذکر کیږي.

دا ډول رمضان کیدای شي چې د (رمض الصایم) څخه اخیستل شوی وي یعنې ډېر گرم شو روژه دارکله یې چې د ډېرې تندۍ له امله گپوه گرمه شي.³ د رمضان د مبارکې میاشتې د حقونو او آدابو د پر ځای کولو په صورت کې د گناهونو سوزوونکې میاشت ده چې په دی توگه یې هم د گرموالي سره نسبت پیدا کیږي.

د رمضان د مبارکې میاشتې ښیگری: د رمضان مبارکه میاشت هغه میاشت ده چې د الله تعالی له خوا پکې پر حضرت محمد صلی الله علیه وسلم قرآن کریم نازل شوی دی. او قرآن کریم د مسلمانانو لپاره قانون او دهغه د عملي کولو په صورت کې د دنیا او اخرت د سوکالی او نیکمرغۍ وسیله ده، الله تعالی په قرآن کریم کې فرمایي:

((شهر رمضان الذي انزل فيه القرآن هدى للناس))⁴

رمضان هغه میاشت ده چې په هغې کې قرآن د خلکو د لارښوونې لپاره نازل شوی دی.

دا ډول د رمضان په مبارکه میاشت کې یوه د قدر شپه هم شته چې د الله تعالی په نزد زرو نورو هغو میاشتو څخه غوره ده چې دغه شپه پکې نه وي، الله تعالی فرمایي دي: **إِنَّا أَنْزَلْنَاهُ فِي لَيْلَةِ الْقَدْرِ ۚ وَمَا أَوْرَاكَ مَا لَيْلَةُ الْقَدْرِ ۚ لَيْلَةُ الْقَدْرِ خَيْرٌ مِنْ أَلْفِ شَهْرٍ ۚ تَنْزِيلُ الْكِتَابِ وَالرُّوحُ فِيهَا بِإِذْنِ رَبِّهِمْ مِنْ كُلِّ أَمْرٍ ۗ ۵، سلام هي حتى مطلع الفجر**

ژباړه: بیشکه مور نازل کړی دی دغه (ټول قرآن) د قدر په شپه کې او څه شي پوه کړی یې ته (ای محمده!) چې د قدر شپه څه ده (د عزت او شرافت له پلوه ؟) د قدر شپه غوره ده له زرو میاشتو څخه (هغه زر میاشتې چې دغه شپه د قدر پکې نه وي).

د رمضان مبارکه میاشت د مسلمانانو لپاره د فتحې او د بریالیتوب میاشت هم ده چې په همدې میاشت کې یې ستر ستر بري په نصیب شوي دي لکه د بدر غزا د مکې فتحه او داسې نور.

د رمضان مبارکه میاشت هغه میاشت ده چې د جنت دروازی پکې خلاصیږي او د جهنم دروازی پکې تړل کیږي، د حضرت ابوهریره رضی الله عنه څخه روایت دی چې رسول الله صلی الله علیه وسلم به فرمایي: ((قد جاءكم شهر رمضان، شهر مبارك، افترض الله عليكم صيامه تفتح فيه ابواب الجنة وتغلق فيه ابواب الجحيم، وتغلق فيه الشياطين فيه ليلة خير من ألف شهر، من حرم خيرها فقد حرم))⁵

ژباړه: د رمضان میاشت درته راغله چې مبارکه میاشت ده، الله (ج) دهغې روژه فرض کړی ده چې په هغې کې د جنت دروازی خلاصیږي، د جهنم دروازی

1 - مختار الصحاح لمحمد بن ابی بکر الرازي ص ٢٧٤ طبع دارالقلم القاموس الفقهي لسعدی ابو حبيب ص ٢١٨ طبع: اداره القرآن و فتح القدير شرح الهداية ٢ / ٢٣٤.

2 - كندالدايق ص ١٦٦ طبع بلوچستان والقاموس الفقهي ص ٢١٨.

3 - لسان العرب ٧ / ١٦٢

4 - سورة البقره.

5 - مسند الامام احمد ٢ / ٢٣٠ طبع: دارالفكر.

د روژي مياشت څه ډول استقبال كړو؟

تړل كيږي او شيطانان پکې بندباڼيږي، او يوه پکې شپه ده چې د زرو مياشتو څخه غوره ده، څوک چې د دې مياشتې د خير څخه محروم شو نو يقينا د لوی برکت او خير څخه محروم شو.

په يو بل حديث شريف کي راغلي دي: عن ابي هريرة رضي الله عنه، عن النبي صلى الله عليه وسلم قال: اذا دخل شهر رمضان فتحت ابواب السماء وغلقت ابواب جهنم وسلسلت الشياطين.⁶

ژباړه: حضرت ابوهريره رضي الله عنه د پيغمبر صلى الله عليه وسلم څخه روايت کوي چې هغه مبارک فرمايلي دي چې: کله د رمضان مياشت داخل شي د اسمان دروازي خلاصې شي او د جهنم دروازي وتړل شي او شيطانان (عليهم اللعنة) پر ځيځيرونو وتړل شي.

د روژي مياشت ښيگړی او فضائل ډېر زيات دي چې د نمونې په توگه موږ د هغې يوه ډېره کوچنۍ برخه دلته ذکر کړه.

روژه په پخوانيو امتونو کي: د روژي فرضيت د حضرت محمد صلى الله عليه وسلم امت پورې خاص نه دی بلکې روژه په نورو لومړنيو امتونو باندې هم فرض وه الله تعالی په قرآن کریم کي فرمايلي دي چې: يا ايها الذين امنوا كتب عليكم الصيام كما كتب على الذين من قبلكم لعلكم تتقون.⁷

ژباړه: ای هغه کسانو چې ايمان يې راوړی دی (ای مومنانو!) روژه په تاسې باندې فرض کړای شوی ده لکه څنگه چې په هغه کسانو فرض کړای شوی وه چې پخوا له تاسې څخه وو (لکه پخواني امتونه).

په تفسير کابلي کي (د شيخ الهند صاحب او شبير احمد عثمانی صاحب د تفسير ترجمه) د پورتنی مبارک آيت په تفسير کي ليکل شوي دي چې: دا حکم د روژي حکم د ادم عليه السلام له زمانې څخه تر اوسه پورې جاري دی⁸ او مولنا مفتي محمد شفيع رحمه الله هم دغه مطلب په خپل تفسير کي ذکر کړی دی⁹.

اوپه تفسير ابن کثير کي د نوموړي آيت لاندی ذکر دی چې: د حضرت معاذ، حضرت ابن مسعود، حضرت ابن عباس، عطاء، قتادة او ضحاک رضي الله تعالی عنهم څخه روايت دی چې دوی ويلي دي: د نوح عليه السلام د زمانې څخه را پدېخوا هره مياشت کي د درې ورځو د روژي نيولو حکم و، تر دې چې الله تعالی دغه لرغونی حکم د رمضان د یوې مياشتې په روژي باندې منسوخ کړ.

همدغه راز حافظ ابن کثير په خپل تفسير کي د ابن عباس رضي الله عنهما څخه د (کما كتب على الذين من قبلكم) په تفسير کي ذکر کړی دی چې: مراد له پخوانيو امتونو څخه اهل کتاب دي. دغه روايت يې د يو شمير نورو تابعينو څخه هم نقل کړی دی.¹⁰

لنډه دا چې په پخوانيو امتونو کي هم د روژي د فرضيت حکم موجود و که څه هم په جزئياتو کي به يې فرق موجود و لکه مخکي چې ذکر شو د هغوی روژه په هره مياشت کي درې ورځې وه او د اسلام په لمړني وخت کي هم په هره مياشت کي درې ورځې وه. چې د رمضان مياشتې په روژي سره هغه حکم منسوخ شو.¹¹

شاه ولي الله رحمه الله په حجة الله البالغة کي ليکلي چې نوح عليه السلام هميشه روژه و. او داود عليه السلام يو ورځ پس او عيسى عليه السلام دوه ورځې پس روژه کيدل.¹²

د شاه صاحب د څرگندوني څخه هم معلوميږي چې روژه ډېر اوږد تاريخ لري. په اسلام کي د روژي د فرضيت تاريخ: د رمضان د مبارکې مياشتې روژه پر مسلمانانو د هجرت په دوهم کال د شعبان په مياشت کي فرض شوی ده.¹³ د روژي فرضيت په قرآنکريم، سنتو او د مسلمانانو په اجماع سره ثابت دی الله تعالی په قرآنکريم کي فرمايلي دي: ((يا ايها الذين امنوا كتب عليكم الصيام كما كتب على الذين من قبلكم)).¹⁴

ژباړه: ای هغه کسانو چې ايمان يې راوړی دی (ای مومنانو!) فرض کړای شوی ده په تاسې باندې روژه لکه څنگه چې په هغه کسانو فرض شوی وه چې ستاسې څخه مخکې و.

6 - صحيح البخاري كتاب بدء الخلق باب ١١.

7 - سورة البقرة.

8 - تفسير کابلي ١/ ١٣٤.

9 - معارف القرآن ١/ ١٠٩.

10 - تفسير القرآن العظيم للامام الحافظ ابن کثير ١/ ٣٣٣ طبع: بيروت.

11 - سنن ابي داود ١/ ١٤٠ طبع دار احياء السنة.

12 - حجة الله البالغة ٢/ ١٤٢ طبع: دار احياء العلم.

13 - نيل الاوطار ٤/ ١٨٦ طبع بيروت او كتاب الفقه على المذاهب الاربعة ١/ ٥٤٢ طبع: بيروت.

14 - سورة البقرة.

بل ځای کې الله تعالی فرمایي: فمن شهد منكم الشهر فليصمه.¹⁵ ترجمه: هغه څوک چې له تاسې څخه د رمضان میاشتې ته حاضر شي نو هرو مرو دی په هغې کې روژه ونیسي.

د روژی په فرضیت د پیغمبر صلی الله علیه وسلم د سنتو څخه دلیل: امام بخاري په خپل سند سره د پیغمبر صلی الله علیه وسلم څخه روایت کوي چې: ان اعرابيا جاء الي رسول الله صلى الله عليه وسلم تأثر الراس فقال: يا رسول الله ... اخبرني ما فرض الله على من الصيام ؟ فقال: شهر رمضان الا ان تطوع.¹⁶

ژباړه: په تحقیق سره یو اعرابي په داسې حال کې چې د سر وینښته یې بېر و رسول الله صلی الله علیه وسلم ته راغی او ورته یې وویل: یا رسول الله: ما خبر کړه چې الله پاک پر ما روژه (څومره او څه وخت) فرض کړی ده؟ پیغمبر صلی الله علیه وسلم ورته وویل چې: د رمضان د میاشتې روژه پر تا فرض ده مگر که چیرته په خپله خوښه (تفلي) روژه نیسي.

همدغه راز امام بخاري په یو بل حدیث شریف کې په خپل سند سره روایت کوي چې حضرت ابن عمر رضی الله عنهما ویلي دي چې: قال رسول الله صلى الله عليه وسلم: بنى الاسلام على خمس: شهادة ان لا اله الا الله , و ان محمدا رسول الله , و اقام الصلاة و آيتا الزكاة والحج , و صوم رمضان.¹⁷

ژباړه: رسول الله صلی الله علیه وسلم فرمایلي دي چې: اسلام په پنځه شیانو بناء شوی دی: گواهي ورکول په دی چې پر ته له الله تعالی څخه بل حقیقي معبود نشته او حضرت محمد صلی الله علیه وسلم د الله پاک رېښتینی استازی (رسول او پیغمبر) دی، او لمونځ کول او د زکات ورکول اود حج د فرضي ادا کول او د رمضان د میاشتې روژه نیول.

علامه ابن الهمام په فتح القدير کې لیکلي دي چې: د کلمې طيبي (لا اله الا الله محمد رسول الله) څخه وروسته روژه د اسلام دریم رکن دی.¹⁸

په همدې توگه داسې احادیث زیات دي چې د روژی فرضیت ور څخه ثابتیږي چې مور یې د ظروفو د غوښتنې له امله په یوه کوچنۍ برخه بسوالی وکړ. د روژی فرضیت په اجماع سره: ټول مسلمانان د پیغمبر صلی الله علیه وسلم څخه تر اوسه پورې په دی خبره باندې اتفاق لري چې د رمضان میاشت روژه نیول فرض دی او هیچا ورڅخه په مسلمانانو کې انکار نه دی کړی او د روژی د فرضیت څخه انکار کفر دی.¹⁹

د روژی ښیگری:

روژه گڼ شمیر دنیوي او اخروي ښیگری او ځانگړتیاوی لري چې په لاندې توگه د هغې یو شمیر ښیگری او ځانگړتیاوی بیانوو.

الف: روژه په قرانکریم کې:

په قرانکریم کې د روژی ذکر د صوم او صیام په صیغه لس ځایه راغلی دی چې د هغې جملې څخه پنځه ځایه یوازې په سورت بقره کې راغلی چې تفصیل یې په لاندې توگه دی:

- ۱ - ((يا ايها الذين امنوا كتب عليكم الصيام كما كتب على الذين من قبلكم))²⁰.
- ۲ - ((احل الله لكم الليلة الصيام الرفث الى نساءكم))²¹
- ۳ - ((ثم اتموا الصيام الى الليل))²².
- ۴ - ((ففدية من صيام او صدقة او نسك))²³
- ۵ - ((فمن لم يجد فصيام ثلاثة ايام في الحج))²⁴ يوځای په سورت نساء کې ذکر شوی ده:
- ۶ - ((فمن لم يجد فصيام شهرين متتابعين توبه من الله))²⁵ دوه ځایه په سورة مائدة کې ذکر شوی ده.
- ۷ - ((فمن لم يجد فصيام ثلاثة ايام ذالك كفارة ايمانكم))²⁶

15 - سورة البقره.

16 - صحيح البخاري ۱ / ۲۷۶ طبع: دار الفكر بيروت.

17 - صحيح البخاري ۱ / ۱۰.

18 - فتح القدير ۲ / ۲۳۳, طبع: المكتبة الرشيدية كويته باكستان.

19 - القه على المذاهب الاربعة ۱ / ۵۴۳ طبع بيروت.

20 - سورة البقره: ۱۸۳.

21 - سورة البقره ۱۸۷.

22 - سورة البقره ۱۸۷.

23 - سورة البقره ۱۹۶.

24 - سورة البقره ۱۹۶.

25 - سورة النساء ۹۲.

26 - سورة المائدة ۸۹.

۸ - ((او عدل ذالك صيام ليدوق و بال امره))²⁷.

يوځای په سورت مجادله کې ذکر ده.

۹ - ((فمن لم يجد فصيام شهرين متتابعين من قبل ان يتاماسا))²⁸.

يوځای په سورت مريم کې ذکر ده.

((فقولی اني نذرت للرحمن صوما فلن اكلم اليوم انسيا))²⁹

په پورتنیو آياتونو کې دا هم ملاحظه کيږي چې پرته د وروستني آيت څخه (په سورت مريم کې) د روژې نور ټول ذکر په مدني سورتونو کې شوي دي.

همدغه راز (الصائمين او الصائمات) په صيفه سره د روژې ذکر په قرآنکريم کې دوه ځای راغلي دي چې دواړه د سورت الاحزاب په يو آيت کې دي:

۱۱ - ۱۲ - ((والصائمين والصائمات))³⁰.

او د (فيلصمه) په لفظ سره يوځای په سورت البقرة کې د روژې ذکر شوی دی.

۱۳ - ((فمن شهد منكم الشهر فليصمه))³¹

چې په عامه توګه تقريباً په قرآن کریم کې د روژې ذکر په صريح ډول ديارلس ځلې شوی دی. په قرآنکريم کې د روژې ګڼ شمير احکام راغلي دي لکه د روژې د اوږدوالي وخت (د کوم وخت څخه تر کوم وخت پورې) د روژې د قضاء او کفاري احکام او داسې نور چې دا ټول په دې خبره دلالت کوي چې روژه په اسلام کې خورا لوړ مقام او پوره ارزښت لري، همدغه راز هغه څوک چې روژه نيسي د هغوی ذکر په قرآنکريم کې په صريح ډول راغلی دی او د تفسير عالمانو د روژې په هکله د ذکر شویو مبارکو آياتونو لاندې په خپلو تفسيرونو کې ګڼ شمير پاڼې ډکې کړي دي چې د روژې په وړاندې ورڅخه د اسلام او مسلمانانو پوره اهميت څرګندېږي.

ب: روژه د پيغمبر صلی الله عليه وسلم په پاکو سنتوکې:

د پيغمبر صلی الله عليه وسلم څخه د روژې د بنيګرو په هکله ګڼ شمير روايات نقل شوي دي چې د هغې ځينې مهمو برخو ته به په لاندې توګه اشاره وکړو.

۱- روژه د اسلام د ارکانو څخه يو رکن شميرل کيږي:

امام بخاري په خپل صحيح کتاب کې په خپل سند سره د پيغمبر صلی الله عليه وسلم څخه روايت کوي چې: جاء رجل الى رسول الله صلى الله عليه وسلم من اهل نجد ثائر الرأس يسمع صوته ولا يفقه مايقول، حتى دنا فاذا هو يسئل عن الاسلام، فقال رسول الله صلى الله عليه وسلم: خمس صلوات في اليوم والليلة: فقال: هل على غيره؟ قال: لا، الا ان تطوع قال رسول الله صلى الله عليه وسلم: وصيام رمضان قال هل على غيره؟ قال: لا، الا ان تطوع.³²

ژباړه: رسول الله صلى الله عليه وسلم ته د نجد د خلکو څخه يو بېر سړی راغی چې د اواز انگازه يې اوريدل کيده خو څوک ورباندې نه پوهيدل تر څو چې نږدی شو معلوم شو چې د اسلام په هکله پوښتنه کوي. رسول الله صلى الله عليه وسلم ورته وفرمايل: چې پنځه لمونځونه په ورځ او شپه کې، هغه سړی وويل: نور راباندې فرض شته؟ نو رسول الله صلى الله عليه وسلم ورته فرمايل چې نه (په مگر که چيرته د خپلې خوښې (نفلي) لمونځ کوي. رسول الله صلى الله عليه وسلم وفرمايل چې: هو! روژه د رمضان. بيا هغه سړی وويل چې د رمضان څخه پرته نوره روژه راباندې فرض شته؟ رسول الله صلى الله عليه وسلم ورته وفرمايل چې: نه (په مگر دخپلې خوښې (نفلي) روژه (که نيسي).

۲- د روژې اجر الله پاک په خپله ورکوي او د روژه نيونکي د خولې بوی د الله پاک په نزد د مشکو د بوی څخه غوره دی.

د حضرت ابو هريره رضی الله تعالی عنه څخه روايت دی چې رسول الله صلى الله عليه وسلم فرمايلي دي: ((الصيام جنه، فلايرفت ولايجهل. و ان امرر قاتله او شاتمته فليقل: اني صائم مرتين والذي نفسي بيده لخلوف قم الصائم اطيب عند الله من ريح المسك، يترك طعامه وشرابه وشهوته من اجلى، الصيام لي و انا اجزي به و الحسنه بعشرة امثالها))³³.

ژباړه: روژه د اور په وړاندې سپر دی، روژه نيونکی دی سپکې او بې باکه خبری نه کوي او که څوک ورسره جنگ کوي او يا ورته ښکنځلي کوي نو دوه ځله دی ورته ووايي

27 - سورة المائدة ۹۵.

28 - سورة المجادلة ۴.

29 - سورة مريم ۲۶.

30 - سورة الاحزاب ۳۵.

31 - سورة البقرة ۱۸۵.

32 جزگه من حديث صحيح البخاري بشرح فتح الباري ۱/ ۱۰۶ طبع: بيروت. په دې معني حديث صحيح امام مسلم، ابو داود، ترمذي شريف، نسايي شريف، ابن ماجه، دارمي، موطا امام مالك او مسند امام احمد کې هم ذکر دي.

33 صحيح الامام البخاري بشرح فتح الباري ۴ / ۱۰۲ طبع: بيروت.

په دې معنا حديث په مسلم شريف، موطا د امام مالك، نسايي او مسند د امام محمد کې هم ذکر دی.

د روژې میاشت څه ډول استقبال کړو؟

چې زه روژه يم ، بیا پیغمبر صلی الله علیه وسلم وفرمایل: او قسم می دی په هغه ذات وي چې زما نفس دهغه په (بلا کیف) لاس کې دی چې د روژه نیوونکي د خولې بوی د الله په نزد د مشکو له بوی څخه غوره دی. (الله پاک وایي) زما د ویری له امله یې پوډی، څښاک او شهوت (جنسي خوند) پریښی دی، روژه زما لپاره ده او زه د هغې ثواب ورکوم او د یوې نیکې بدله به یو په لس ورکوم.

ټول عملونه او عبادتونه د الله جل جلاله لپاره دي او د الله په امر یې اجر او ثواب ورکول کېږي مگر د روژې نسبت ځکه الله پاک خپل ځان ته وکړ چې روژه ځانگړی ارزښت لري ځکه چې په روژه کې ریاء نه راځي لکه په همدې معنی باندې یو حدیث شریف هم موجود دی.³⁴

۳ - روژه نیوونکي به په یوې ځانگړې دروازی جنت ته داخلېږي:

امام بخاري په خپل صحیح کتاب کې په خپل سند سره د پیغمبر صلی الله علیه وسلم څخه روایت کړی دی چې هغه مبارک فرمایلي دي: ((ان في الجنة بابا يقال له الريان يدخل منه الصائمون يوم القيامة لا يدخل منه أحد غيرهم يقال: أين الصائمون؟ فيقومون، لا يدخل منه أحد غيرهم فاذا دخلوا أغلق، فلم يدخل منه أحد))³⁵

ژباړه: يقينا په جنت کې یوه دروازه ده چې ریان بللی شي دهغې څخه به د قیامت په ورځ یوازې روژه نیوونکي جنت ته ننوزي، غږ به وشي: روژه نیوونکي چیرته دي؟ نو هغوی (روژه نیوونکي) به ودرېږي پس کله چې روژه نیوونکي جنت ته داخل شي نو هغه د دروازه به وتړل شي او د هغې وروسته به ورڅخه څوک داخل نه شي.

۴ - څوک چې د رمضان روژه د ایماني غوښتنې او اجر لپاره ونیسي مخکیني گناهونه به ورته وپېښل شي. د حضرت ابوهریره رضی الله عنه څخه روایت دی چې پیغمبر صلی الله علیه وسلم فرمایلي دي:

((من قام ليلة القدر ايمانا و احتسابا غفر له ما تقدم من ذنبه، و من صام رمضان ايمانا و احتسابا غفر له ما تقدم من ذنبه))³⁶

ژباړه: هغه څوک چې د ایمان او اجر له امله د قدر شپه وپېښه کړي (عبادت پکې وکړي) مخکیني گناهونه به یې ورته وپېښل شي او هغه څوک چې د رمضان روژه د ایمان د غوښتنې او اجر له امله ونیسي مخکیني گناهونه به یې ورته وپېښل شي.

۵ - د روژه نیوونکي لپاره دوه خوشحالی دي:

امام بخاري په خپل کتاب کې د سند سره ذکر کړي دي: ((لصائم فرحتان يفرحهما: اذا افطر فرح و اذا لقي ربه فرح بصومه))³⁷

ژباړه: د روژه نیوونکي لپاره دوه خوشحالی دي چې هغه خوشحاله کوي: کله چې ماښام روژه ماته کړي نو خوشحاله شي او کله چې د الله پاک سره مخ شي نو بیا په خپله روژه خوشحاله وي.

۶ - روژه د جنسي شهوت د ارامولو لپاره وسیله ده:

هغه څوک چې د نکاح لپاره مال او دولت نه لري او د جنسي ناوړه غریزی له پلوه په ځان ویرېږي چې په حرامو کې واقع نه شي نو دهغه باید د شهوت سکون او اراموالي لپاره روژه ونیسي لکه چې زموږ د گران پیغمبر صلی الله علیه وسلم څخه همدا خبره نقل شوی ده او امام بخاري د همدې خبرې لپاره په خپل صحیح کتاب کې باب تړلی دی.³⁸

حافظ ابن حجر عسقلاني رحمه الله تعالی د همدغه باب د لمړي حدیث لاندې داسې مطلب لیکي چې: د دی خبرې مطلب خو دا دی چې روژه د نکاح شهوت له منځه وړونکې ده دلته اعتراض دا واردېږي چې روژه خو د گرموالي او حرارت زیاتوونکې ده چې په هغې سره شهوت را پارېږي خو جواب دا دی چې په لږ وخت کې همداسې وي خو کله چې روژې ته دوام ورکړي او څه وخت تیر شي نو آرام شي.³⁹

۷ - د روژه نیوونکي دعا نه رد کېږي:

د حضرت ابوهریره رضی الله عنه څخه روایت دی چې پیغمبر صلی الله علیه وسلم فرمایلي دي: ((ثلاثة لا ترد دعوتهم: الامام العادل، والصائم حتى يفرط و دعوة المظلوم...))⁴⁰

ترجمه: د درې کسانو دعا نه رد کېږي: عادل پاچا، روژه نیوونکي ترڅو چې روژه ماته کړي او د مظلوم.

۸ - د هغه چا اجر چې په جهاد کې یوه ورځ روژه شي:

34 - فتح الباري شرح صحیح البخاري ۴ / ۱۰۶ طبع: بیروت.

35 - صحیح البخاري بشرح فتح الباري ۴ / ۱۱۰ طبع: بیروت. و صحیح مسلم بشرح النووي ۸ / ۳۲ طبع: دار الفکر بیروت.

36 - صحیح البخاري بشرح فتح الباري ۴ / ۱۱۵

37 - صحیح البخاري بشرح فتح الباري ۴ / ۱۱۸ طبع: بیروت. و صحیح مسلم بشرح النووي ۸ / ۲۱ طبع: دارالفکر بیروت.

38 - صحیح البخاري بشرح فتح الباري ۴ / ۱۱۹ طبع: بیروت.

39 - فتح الباري ۴ / ۱۱۹ طبع: بیروت.

40 - سنن ابن ماجه ۱ / ۵۵۷ حق نصوصه الاستاذ محمد فواد عبد الباقي.

جهاد چې د خورا مهمو عبادتونو څخه گڼل کیږي که څوک د هغه سر بیره روژه هم شي نو هغه ډېر زیات اجر او ثواب لري. د ابوسعید الخدری رضی الله تعالی عنه څخه روایت دی چې رسول الله صلی الله علیه وسلم فرمایلي دي ((مامن عبد یصوم یوما فی سبیل الله الا باعد الله بذلك الیوم وجهه عن النار سبعین خریفا))⁴¹.

ژباړه: هر بنده چې روژه نیسي فی سبیل الله (د الله د دین د لوړوالي لپاره په غزا کې)، الله پاک به د هغه بنده مخ د اور څخه د اویا کلونو په مسافه لری کړي.

حضرت امام نووي د خریف معنی په کال سره کړی ده.⁴²

جـ د روژی نوری گټې: روژه د اخروي گټو سربیره دنیوي گټې شمیر بنیگړی هم لري چې په لاندی توگه ورته په لنډ ډول اشاره کوو:

اـ د روژی روهي گټې: روژه د انسان روح تصفیه کوي او هغه ته صبر، قوت او استقامت وربښي، د روژی د روا والي خورا ارزښتناک حکمت د نفس او روح تزکیه ده د روژی په واسطه کولای شو چې په نفس باندی غلبه حاصله کړو او په نفس باندی غلبه حاصلول او هغه په قابو کې راوستل او الهي حکومت او قانون ته د هغه چمتو کول او برابرول په اسلام کې د انسان څخه یوه حتمي او ضروري غوښتنه ده.

محدث دهلوی حضرت شاه ولی الله رحمه الله تعالی په خپل کتاب حجة الله البالغی لیکي: وان الصوم شرع لقهر النفس، كما قال الله تعالی، لعلمک تتقون و كما قال النبي صلی الله علیه وسلم: فان الصوم له وجاء.⁴³

یعنی: روژه پرنفس باندی د غلبې لپاره روا شوی ده لکه الله پاک چې فرمایلي دي: لعلمک تتقون. (بنیایي چې تاسې به پرهیز گاره شی). او لکه څنگه چې رسول الله صلی الله علیه وسلم فرمایلي: فان الصوم له وجاء (یقینا روژه د هغه چا لپاره چې جنسي غریزه او شهوت لري او د نکاح قوت نه لري د ناوړه شهوت له منځه وړونکی ده).

د روح د تربیت لپاره په روژه کې یو لړ نور مقررات هم ایښودل شوی دي لکه بیهوده او سپکو خبرونه ځان ساتل چې د رمضان د بنیگړو په وخت په دی هکله یو صحیح حدیث بیان شو.

شاه ولی الله رحمه الله تعالی په خپل کتاب حجة الله البالغه کې لیکي: یوه پوره اوصحیح روژه هغه ده چې د څیروونکو حیواناتو (ځناورو) د خوینو او شیطاني ناوړه شهواني اقوالو او افعالو څخه پکې هم ځان وژغوري ځکه چې دغسي افعال او اقوال نفس ته بد او ناوړه اخلاق او خوینو وریادوي او فاسدو کارونو ته یې راباسي.

همدغه راز شاه صاحب په انسان کې د ځناورو خوینو د ذلیله کولو لپاره روژه بهترینه وسیله ښودلې ده او دایې په ډاگه کړی ده چې په روژه باندی انسان د حیواني صفاتو څخه ملکی (د فرشتو صفاتو ته راگرځي).⁴⁴

علامه ابن الهمام په فتح القدير کې په دی معنی لیکلي دي: الله پاک روژه د گڼ شمیر گټو لپاره روا کړی ده چې د هغې د ډېرو غټو گټو څخه یوه دا ده چې په بدو باندی امر کوونکی نفس اراموي او کنترولوي یې.⁴⁵

۲- د روژی طبي او جسمي گټې: روژه د روهي گټو سربیره یو لړ طبي او جسمي گټې هم لري چې انسان کولای شي د ډېرو ناوړه مرضونو څخه د روژی په واسطه علاج ومومي.

دا په تجربی سره ثابت ده چې زیات خوراک انسان ته ضرر رسوي او د مرضونو سبب گرځي، روژه انسان د لږ خوراک سره عادت کوي او په دی توگه د یو شمیر مرضونو څخه خلاصیږي.

زیات خوراک د انسان د غټوالي او چاغښت سبب گرځي چې په هغې سره بیا د کار بیداری او وینښتیا پایلي او د دی سر بیره په ظاهري بڼه کې یې هم یو ډول منفي بدلون رآخي لکه گپه یې دومره غټه شي چې بده ورسره ښکاري، خوب به ورته زیات ورځي او د بدن غړي به یې زیات استراحت ته اړتیا پیدا کوي ځکه چې بدن د زیاتې ډوډۍ هضم په آسانی سره نه شي کولی او د زیات خوراک په صورت کې زیات استراحت ته ضرورت لري او که نه نو بیا به یو ډول ستړیا محسوسوي.

مسلمانو ډاکترانو په دی هکله لیکنې هم کړی دي او د زیاتو معلوماتو لپاره باید هغو ته مراجعه وشي دلته موږ هغه خبری ذکر کړی چې د روژی د بنیگړو په حیث پکې څوک اختلاف نه لري.

41 - صحیح مسلم بشرح الامام النووي ۸ / ۲۲ طبع: دار البیروت.

42 - شرح مسلم للامام النووي ۸ / ۳۳۸ طبع: دارالفکر.

43 - حجة الله البالغه ۸ / ۲۸ طبع: داراحیاء العلوم.

44 - حجة الله البالغه ۲ / ۱۲۵ طبع: داراحیاء العلوم.

45 - فتح القدير شرح الهدایة ۲ / ۲۲۳ طبع: کویته پاکستان (المكتبة الرشیدیة).

۳- د روژې ټولنیزې گټې: روژه د مسلمانانو په منځ کې د یووالي روحیه ژوندۍ ساتي. بډای او فقیر، شتمن او گدا، بنحینه او نارینه، غلام او آزاد ټول د یو الله لپاره په یو وخت د خوراک، څښاک او جماع څخه په ځان باندې بندیز لگوي او بیا په یو وخت کوم چې ورته الله پاک ټاکلی دی روژه ماتوي. د دی څخه معلومیږي چې روژه هم یو د هغو عبادتونو څخه ده چې د یووالي او ټولنیزې برابري رمز او راز پکې پروت دي.

شتمن خلک د روژې په واسطه د خپل ځان سره فکر کوي چې خوږځي د خوراک او څښاک نه کول یو څه صبر او زغم ته اړتیا لري نو ټول عمر او یا زیات وخت د ناداري له امله خوراک او څښاک نه کول او یا په خپل وخت د خوراک لاس ته نه راوړل بیخي گران کار دی نو په دی توگه پکې د مهربانۍ جذبه را پورته کیږي او د فقیرانو او نادارو خلکو مرستې او کمک ته چمتو کیږي.

علامه ابن الهمام په فتح القدير کې په دی معنا لیکلي دي چې: د روژې د پېرو غټو گټو څخه داهم ده چې روژه په فقیرانو او مسکینانو باندې د مهربانۍ او شفقت وسیله ده ځکه چې شتمن خلک ځینې وخت د لوړې درد محسوس کړي نو د فقیرانو او نادارو خلکو ژوند ورته معلوم شي نو د هغوی مرستې ته بیا اقدام کوي ځکه چې د رحم حقیقت په انسان کې یو ډول داخلي درد دی چې انسان د فقیرانو سره احسان کولو اړباسي.⁴⁶

که چیرته د نړۍ شتمن مسلمانان په کال کې څو روژې ونیسي نو د دنیا د غریبو مسلمانانو لپاره د شتمنو د همدغو ورځو پاتې ډوډۍ چې د روژې په واسطه یې نه ده خوړلې د ډېر وخت لپاره بس کیږي چې داهم د ټولنیزو ستونزو په حل کولو کې د روژې د نښیگرو څخه شمیرلی شو. او که چیرته مسلمانان په جهاد کې مشغول شي کولای شي د هغه عادت په مرسته چې د روژې نیولو په اساس ورته حاصل شوی دی د دوه وختونو په ځای یو وخت ډوډۍ باندې بسوالی وکړي او په دی توگه خپل اقتصادي مشکل یا حل او یا یې لږ کړي. د روژې ډولونه:⁴⁷

1 - فرض: لکه د رمضان د میاشتي، د رمضان د میاشتي قضاء (که د چا څخه قضاء شوی وي) د ظهار، قتل خطاء، د قسم او جزاء او د احرام په حالت کې د ښکار کولو گفاری.

۲ - واجب: لکه څوک چې په ځان باندې یوه یا څو ورځې روژه نذر کړي.

۳ - سنت موکد: لکه د عاشورا د ورځې روژه په دی شرط چې د نهمې ورځې روژه هم ورسره ونیسي.

۴ - سنت (مستحب): لکه د هری میاشتي درې ورځې روژه نیول

(مستحب دا ده چې دا درې ورځې د بیض یعنی د میاشتي د منځ څخه درې هغه ورځې وي چې سپوږمۍ پکې د نورو ټولو شپو څخه روښانه وي) او همدغه راز ټولې هغه روژې چې د پیغمبر صلی الله علیه وسلم په مبارکو سنتو کې ثابتې وي او یایې په غوره والي باندې د ثواب ورکولو وعده موجوده وي او یا یې په سنتو کې صفت راغلی وي لکه د حضرت داود علیه السلام روژه (هغه به یوه ورځ روژه نیوله او یوه ورځ به یې نه نیوله).

۵ - نفل: هغه روژه چې د پورتنیو ذکر شوو څخه نه وي او په شریعت کې ورڅخه منع نه وي راغلي.

۶ - مکروه تنزیهي: لکه د عاشورا د ورځې روژه چې یو ورځ مخکې یا وروسته روژه ورسره ونه نیسي.

۷ - مکروه تحریمي: لکه د اخترونو روژه نیول او د تشریق د ورځو (دلوی اختر څخه وروسته درې ورځې) روژه نیول.

46 - فتح القدير شرح الهدایه ۲ / ۲۳۳ طبع: المكتبه الرشیدیه کویته پاکستان.

47 - د روژې ډولونه مو د علامه ابن الهمام د کتاب فتح القدير څخه په استفاده سره ولیکل کیدای شي ۲ / ۲۳۵ هغې ته مراجعه وکړل شي.

دوهم فصل د روژي احكام

د روژي سبب: لکه څرنګه مو چې مخکې ذکر کړل روژه په څو ډوله ده همدغه راز د روژي هر ډول ځانته خپل سبب لري. په نظري روژه کې سبب نذر، دکفاراتو په روژه کې يې هم جدا اسباب دي لکه په قسم خوړلو کې حنث، قتل خطا او داسې نور، دقضا روژي سبب وجوب د اداء او د رمضان روژي سبب د رمضان د مياشتې د يوې برخې (لکه د ورځې د يوې برخې) موجوديت دی.⁴⁸

د روژي د فرضيت شرطونه: روژه په هر عاقل بالغ مسلمان باندې فرض ده.

پرته د مهلت د روژي د اداء کولو د فرضيت شرط:

دروژي د اداء د فرضيت شرطونه صحت (چې ناجوره نه وي) او اقامت (چې مسافر نه وي) دي.

د روژي د صحت شرط: د روژي د صحيح والي شرط طهارت (چې حايطه او نفاسه نه وي) او نيت دی (پرته د نيت څخه نه صحيح کيږي).

همدغه راز مناسب ډه د روژي د فرضيت د شرطونو څخه د روژي په واجب والي پوه هم وي يعنې په دی پوه وي چې روژه واجب ده دا مطلب په فتح القدير کې واضح شوي دي.⁴⁹

د روژي نيت: نيت په روژه کې شرط دی او پرته له نيت څخه د روژي نيول هم صحيح نه دي.⁵⁰

د نيت محل (ځای) زړه دی او يوازي په ژبه باندې اکتفاء صحيح نه ده، که په ژبه يې نيت ونه وايه خو په زړه کې يې دا وه چې سبا به روژه کيږي صحيح ده ځکه چې اصلا د نيت معنی قصد ډه چې ځای يې زړه دی. د نيت وخت: دلاندې روژو لپاره د شپې له پلوه نيت کول ضروري دي. د رمضان قضا، د نفلي روژي قضا (يعنې چې نفلي روژه يې نيولې وي بيا يې ماته کړي او قضايې ورباندې پاتې وي)، د نذر مطلق روژه او د كفاراتو روژي

دلاندې روژو لپاره د شپې له پلوه نيت ضروري نه دی:

د رمضان روژه، هغه نذر چې وخت يې ټاکلی وي، مستحب او نفلي روژه چې د ورځې دنيمایي څخه مخکې د لوی ځانبت پورې يې هم نيت صحيح کيږي. غوره خو دا ده چې د پورتنیو روژو لپاره هم د شپې له پلوه يا د سبا ختلو سره جوخت نيت وشي خو که چيرته د سبا ختلو وروسته د غرمې پورې د ماسپښين داخلیدو نه مخکې يې نيت وکړ هم صحيح کيږي.⁵¹

په حنفي مذهب کې د مياشتې ليدلو تفصيل په لاندې توګه دی.⁵²

که چيرته اسمان صفا وي نو بيا خو د رمضان او اختر لپاره لازم دي چې ډېر خلك ياغت ټولی مياشت وگوري. د غټ ټولي (ډېرو خلکو) اندازه هغه ده چې غالب گمان ورباندې راشي او په صحيح روايت کې يې شميره امام (د مسلمانانو مشر) ته حواله ده، خو که اسمان خړ پړ و بيا به امام (د مسلمانانو مشر) په يو کس باندې چې عادل، عاقل او بالغ وي اکتفاء وکړي، يعنې د يو کس شهادت منظور يږي.

عادل هغه دی چې په بديو يې نيکي زياتې وي په همدې ډول د بنځې او غلام شهادت په دی هکله صحيح دی.

شهادت په شهادت هم صحيح کيږي، لکه د قاضي په مخکې يو کس ووايي چې زه گواهي ورکوم چې فلاني د مياشتې په ليدو گواهي ورکړه. که يو سړي گواهي ورکړه خو د مسلمانانو خليفه يې گواهي ونه منله د مياشتې په ليدونکي روژه يوازي لازميږي او که روژه يې ماته کړه قضا ورباندې ضروري ده خو كفاره ورباندې نشته.

د روژي د مياشتې ليدل:

په کفایي توګه واجب دي چې د شعبان (برات) د مياشتې په نه ويشتمه (29) د مياشتې د ليدو څارنه وکړي خو که چيرته اسمان خړ پړ او ريځ و نو بيا به د شعبان (برات) د مياشتې د يرش ورځې پوره کړي.

48- دا مطلب د فتح القدير 2/231 څخه په استفاده وليکل شو.

49- د شرطونو ټول ډولونه د فتح القدير 2/234 څخه نقل شو.

50- البدايع 2/83

51- الفقه الاسلامی و ادلته 2/619.

52- الفقه الاسلامی 2/599 په دی هکله دی مراقي الفلاح ص 108 او اللباب 1/464 ته هم مراجعه وشي.

د حضرت عبدالله بن عمر رضی الله عنهما څخه روايت دی چې رسول الله صلی الله علیه وسلم فرمایلي دي ((الشهر تسع و عشرون ليله فلا تصوموا حتى تروه فان غم عليكم فاكلوا العده ثلاثين))⁵³

ژباړه: مياشت نهه ويشت شپي وي (لږ تر لږه) تاسي روژه مه نيسي تر څو يې ونه وينی كه چيرته په تاسي باندې هواخړه شوه نو د برات د مياشتي دېرش پوره كړی (او بيا روژه ونيسي) په يو بل حديث شريف كې چې امام بخاري روايت كړی دی پيغمبر صلی الله علیه وسلم فرمایلي دي (صوموا لريپته و افطروا لريپته) يعنې د مياشتي په ليدو سره روژه ونيسي او د مياشتي په ليدو سره اختر كړی. په ظاهر مذهب كې د مياشتي د تل ځای توپير اعتبار نه لري، په دی معنی كه چيرته په يو ملك كې مياشت وليدل شوه او د بل ملك څخه ورڅخه خبر شوه نو دهغوی لپاره هم لازم دي چې د هغوی سره روژه ونيسي او په اختر كې ورسره اختر كړی.

كه څه هم ځني فقهاء دمطالعو اختلاف معتبر بولي په هر صورت دا يوه اختلافی مسئله ده چې جنجال يكي په كار نه دی، د ملك مسلمان مشر چې څه پريكړه وكړه صحيح ده. والله اعلم.

د شكې ورځې روژه: د شك ورځ د شعبان (برات) د مياشتي دېرشمه ورځ وي. دا چې قمري مياشتي ځني دېرش او ځني نه ويشت وي نو د اسمان د خړوالي له امله ځلك به شك كې وغورځيږي چې ايا دا ورځ به د شعبان وروستۍ ورځ وي او كه د رمضان لومړۍ؟ خو كه چيرته اسمان شين او روښانه (او بيا هم د رمضان مياشت ونه ليدل شوه) نو بيا د شك ورځ نده بلكې د شعبان وروستۍ ورځ ده.⁵⁴

د شكې روژي حكم: د شكې ورځې روژه مكروه ده يعنې پدې ورځ روژه نيول شرعا روا نه ده. خو كه پرته له شك څخه څوك په يقيني توگه د نفلي روژي نيت وكړي له مكروه والي پرته صحيح كيږي. همدا ډول كه چيرته څوك دعادت له مخې د ځيني ورځو روژي نيسي لكه د دوشنبې او پنجشنبې روژي او د شكې ورځې سره تصادف وكړي په اتفاق سره دا روژه مكروه نه ده.⁵⁵

لاندي روژي نيول تحريمي مكروه دي⁵⁶

۱- د كوچني اختر روژه. ۲- د لوی اختر روژه.

۳- د تشریق د ورځو روژي (دلوی اختر نه د دري وروستيو ورځو روژه)

۴- د شك د ورځې روژه (تفصيل يې مخكې تير شو.)

كه چيرته په نوموړو ورځو كې روژه ونیول شي نو نيونوكيبي گناهگار دی. او كه په دی ورځو كې يې روژه ونیوله او بيا يې ماته كړه نوقضاء ورباندې نشته.

لاندي روژي نيول تنزيهي مكروه (خلاف اولی) دي⁵⁷

۱- يوازي د عاشورا د ورځې روژه نيول چې د نهمې او يا يوولسمې ورځې

روژه ورسره ونه نيسي.

۲- يوازي د جمعي د ورځې روژه.

۳- يوازي د شنبې (خالي) د ورځې روژه.

۴- د نوروز په ورځ روژه (ځكه چې په دی كې د دی ورځې تعظيم رانه شي او د مجوسيانو سره خلاف وشي).

۵- د مهرجان د ورځې روژه (د مني اوله ورځ) په دی كې هم كافرانو سره د ورته والي په خاطر مكروه ده.

۶- ټول عمر روژه.

۷- د وصال روژه (چې روژه شي او ماښام كې روژه ماته نكړي او سبا

ورځ هم روژه شي).

۸- د مسافر روژه هم مكروه ده (كه چيرته روژي په تكليف كې اچولو).

۹- د ښځې نفلي روژه چې د څښتن اجازه ورته نه وي شوی، خو په هغه صورت كې مكروه نه ده چې څښتن يې مريض، روژه او يا د حج او عمری په احرام كې وي.

سنت روژه:

د عاشورا د ورځې روژه په داسې حال كې سنت ده چې د نهمې ورځې روژه هم ورسره ونیول شي.

د لاندي ورځو روژي نيول مستحب دي:

۱- د هري مياشتي د ديارلسمې، څوارلسمې او پنځلسمې نيټې روژه.

⁵³ صحيح البخاري بشرح فتح الباري 4/119

⁵⁴ دا مطلب په فتح القدير 1/53 او درالمختار 2/119 كې ذكر دی

⁵⁵ الفقه الاسلامي وادلته 2/580

⁵⁶ الفقه الاسلامي وادلته 2/584

⁵⁷ الفقه الاسلامي وادلته 2/584 - 585

د روژې میاشت څه ډول استقبال کړو؟

- ۲- د دوشنبې او پنجشنبې روژه.
- ۳- د شوال میاشتې د شپږو ورځو روژه (که پرله پسې وي او که بیلې، صحیح کیږي).
- ۴- د عرفې د ورځې روژه.
- ۵- د ټولو هغو ورځو روژې چې د رسول الله صلی الله علیه وسلم څخه پکې حدیث راغلی وي لکه د داود علیه السلام روژه (هغه په یوه ورځ پس روژه کیدل).
- ځنې هغه روژې چې د غوره والي په هکله یې احادیث راغلي دي:
- ۱- د محرم دمیاشتې روژه:
- په دې هکله د رسول الله صلی الله علیه وسلم څخه روایت دی چې:
- « افضل الصیام بعد رمضان شهرالمحرم و افضل الصلاه بعد الفریضه صلاه اللیل »
- ژباړه: د رمضان د میاشتې څخه وروسته غوره روژه د محرم (امامانو) د میاشتې روژه ده، او د فرضي لمناځه وروسته غوره لمونځ د شپې لمونځ دی.
- ۲- د عاشورا د ورځې روژه:
- مخکې د دې په هکله بیان شو چې د عاشورا د ورځې روژه نیول سنت دي. په حدیث شریف کې راغلي دي.
- « صیام یوم عاشورا اني احتسب علی الله ان یکفر السنه التي قبله ».
- ژباړه: د عاشورا د ورځې روژه داسې گڼم چې الله پاک به پرې د تیر کال (کوچني) گناهونه معاف کړي.
- په بل حدیث شریف کې راغلي دي:
- ((صوموا یوم عاشورا و خالفوا الیهود و صوموا قبله یوماً او بعده یوماً))
- ژباړه: د عاشورا ورځ روژه شواو د یهودانو سره مخالفت وکړي (په داسې توگه چې) د عاشورا نه یو ورځ مخکې او یا وروسته هم روژه شی (او یوازې د عاشورا روژه چې د نهمې یا یوولسمې روژه نه شي خلاف اولی ده).
- ۳- د رجب د میاشتې روژه:
- حضرت عبدالله بن عباس رضی الله عنهما څخه په دې هکله روایت دی چې: ((کان رسول الله صلی الله علیه وسلم یصوم حتی نقول لایفطر و یفطر حتی نقول لایصوم))
- ژباړه: د رسول الله صلی الله علیه وسلم حالت داسې و چې (کله به یې د رجب میاشت) روژه داسې ټینگه نیوله چې موږ به ویل هېڅ یې نه ماتوي او (کله به یې داسې) ماتوله چې موږ به ویل هېڅ یې نه نیسي.
- مطلب دا چې رسول الله صلی الله علیه وسلم د رجب میاشتې روژه کله نیوله او کله به یې نه نیوله، نو که څوک وکولای شي او د رجب روژه ونیسي ډېر اجر به یې گټلی وي.
- ۴- د شعبان (برات) د میاشتې روژه:
- د حضرت عائشه رضی الله عنها څخه روایت دی چې: (ما رأیت رسول الله صلی الله علیه وسلم استکمل صیام شهر غیر رمضان و ما رأیته اکثر صیاماً منه فی شعبان کان یصومه الا قليلاً بل کان یصومه کله).
- ژباړه: ما رسول الله صلی الله علیه وسلم نه دی لیدلی چې د رمضان میاشت څخه پرته بله میاشت پوره روژه شوی وي او ما نه دی لیدلی چې د شعبان (برات) څخه په بله کې زیات روژه کیده (په برات کې به زیات روژه کیده) د برات روژه به یې نیوله ټوله میاشت به روژه و یعنې رسول الله صلی الله علیه وسلم به دلرو ورځوپرته د شعبان (برات) ټوله میاشت روژه و.
- ۵- د شوال (واره اختر) د میاشتې شپږ روژې:
- د دې بیان مخکې هم په لنډه توگه تیر شو.
- په حدیث شریف کې راغلي دي چې:
- (من صام رمضان ثم اتبعه ستاً من شوال فکانما صام الدهر)
- څوک چې د رمضان روژه ونیسي او بیا ورپسې د شوال (واره اختر) میاشتې شپږ روژې ونیسي (دومره اجر لري) لکه ټول عمر یې چې روژې نیولې وي.
- غوره خبره دا ده چې د واره اختر د ورځې وروسته پرله پسې نیول شي، خو که پرله پسې ونه نیول شي هم صحیح کیږي.
- همدغه راز د ذی الحجې د میاشتې لمړنۍ نه (۹) ورځې روژې، یو ورځ پس روژې، د مجرد انسان روژې، دهرې میاشتې درې روژې، دهرې میاشتې د دیارلسم، څوارلسم او پنځلسم تاریخ روژې مستحب او په احادیثو کې یې ثبوت راغلی دی.
- د روژې رکن:
- د گډې او فرج د شهوتونو څخه لاس نیونه د روژې رکن دی.
- یا په بل عبارت د خوراک، څښاک او جماع نه کول د روژې رکن دی او په یو بل تعبیر ویلای شو چې: د روژې ماتونکو شیانو څخه لاس نیونه د روژې رکن دی.

د روژي مياشت څه ډول استقبال كړو؟

د روژي وخت: د سبا ختلو سره پيل او ماينام (لمړيواته) پوري ختمیږي.
د روژي سنتونه او ادبونه:

۱ - پيشمني (السحور)

په حديث شريف كې راغلي دي:

(تسحروا فان في السحور برکه)

ژباړه: پيشمني كوپه پيشمني كې برکت دی .

دغه راز د پيشمني په هکله گڼ شمير حديثونه راغلي دي، نو که چيرته د چا اشتها نه وي چې ډوډي وخورې د سنتو په لحاظ دې لږ خوراک وکړي. په پيشمني كې مستحب دا ده چې د شپې د ټولونه په وروستۍ برخه كې وشي (چې شپږمه برخه د شپې پاتې وي). په حديث كې راغلي دي: (تلات من اخلاق المرسلين: تعجيل الافطار، وتأخير السحور ووضع اليمين على الشمال في الصلاة).

ژباړه: درې شيان د رسولانو د خويونو څخه دي:

په روژه ماتي تلوار، په پيشمني كې وروسته والي او په لمانځه كې بنسې لاس پر چپ ايښودل.

په نورو گڼ شمير حديثونو كې هم د پيشمني وروسته والي غوره گڼل شوي دي.

۲ - په روژه ماتي تلوار كول:

كله چې د ماينام داخليدل باوري شي نو د لمانځه څخه مخكې روژه ماتسنت دی او مستحب خبره ده چې روژه ماتي په تازه خرما، خوږ څيز او يا اوبو باندې وي.

په حديث شريف كې راغلي دي:

(لايزال الناس بخير ما عجلوا الفطر)

ژباړه: خلك به هميش په نيكمرغي كې وي څو په روژه ماتي كې تلوار كوي.

څو که چيرته د وريځې ورځ وه نو بيا يو څه وروسته والي د احتياط په خاطر غوره دی، په داسې حال كې چې زموږ گڼ مسلمانان وروڼه د وريځې په ورځ باندې تلوار كوي، بس چې سترگو ته يې د وريځې تياره راشي فكر كوي چې ماينام شو (دا خبره ما په څوجوماتونو كې په خپلو سترگو ليدلې ده).

۳- روژه ماتي څخه وروسته دعاء

د روژه ماتي په وخت كې دعاء ډېره غوره ده په حديث شريف كې راغلي دي: (ان للصائم عند فطره لدعوة ماترد).

ژباړه: يقيناً د روژه ماتي دعا هرو مرو نه ردكیږي.

رسول الله صلى الله عليه وسلم به چې كله روژه ماته كړه نو دا دعاء به يې فرمايله: (اللهم اني لك صمت و على رزقك افطرت)

ژباړه ای الله ! خاص ستا لپاره مې روژه نيولې او ستا په روزي مې ماته كړه.

په يو حديث شريف كې لاندې دعا راغلي ده:

(اللهم لك صمنا و على رزقك افطرتنا فتقبل منا انك انت السميع العليم)

ژباړه: ای الله ! ستا لپاره مو روژه نيولې (ستا له ويري مو روژه نيولې) او ستا په روزي باندې مو ماته كړه، نو زموږه څخه (دعا او عبادتونه) قبول كړه يقيناً همدا ته سمیع (بنه اوريدونکی) او عليم (بنه پوه) يې ، كه څوك بل چا سره روژه ماتوي او يا د هغه ميلستيا وخورې نو دا دعا سنت ده: (افطر عندكم الصائمون و اكل طعامكم الابرار وصلت عليكم الملائكة).

ژباړه: روژه تيانو درسره روژه ماته كړه، ستاسې ډوډي نيكانو وخوره او پرېنتو درباندي درود ووايه.

نورې دعاگانې هم په حديثو كې راغلي دي، كه چا د هغې څخه هره دعا وويله صحيح ده.

۴- روژه تيانو ته روژه ماتي برابرول:

په حديث شريف كې راغلي دي:

(من فطر صائماً كان له مثل أجره، غير انه لا ينقص من اجر الصائم شيء).

ژباړه: څوك چې روژه تي ته روژه ماتي وركړي د روژه تي په اندازه ثواب وركول كیږي، (داسې هم) نه چې د روژه تي د ثواب څخه به څه كم شي.

که د چا د لاسه ډېر څه نه كيدل يوه خرما، يو غورپ اوبه يا بل لږ شي يې روژه تي ته وړاندې كړل هم صحيح ده كه څه هم غوره خو داده چې پوره يې مور كړي.

۵- د دروغو سپكو او چټي خبرو او گناهونو پرېښودل:

په حديث شريف كې راغلي دي:

(من لم يدع قول الزور والعمل به فليس لله حاجة في ان يدع طعامه و شرابه).

ژباړه: څوك چې دروغ (او چټي) خبرې او په هغو باندې عمل نه پرېږدي نو الله پاك يې خوراک او څښاک پرېښودو ته اړ تيانلري.

په هر وخت كې د ناوړه خبرو څخه ځان ژغورنه لازم ده خو په ځانگړي توگه په روژه كې بايد د روژي د حرمت او عزت په خاطر ډېره ژغورنه وشي ځكه چې په روژه كې گناه كول د نورو وختونو د گناه څخه زياته بده خبره ده. يو مثال: كه چيرته يو څوك په لمانځه كې يو بد كار وكړي يا د حج مراسمو په وخت طواف كې گناه وكړي او يا دعرفات په وخت حاجي گناه كوي نو فكر وكړي چې دا څومره بده خبره ده او داسې كس ته به هر څوك بد ووايي، دغه ډول روژه هم يو عبادت دى چې د روژي په حالت كې گناه كول ډېر بد دي. د دې د ښه وضاحت لپاره ستاسې پاملرنه لاندې پېښې ته اړول غواړم. دوه ښځې روژه وي، يوه سړي عرض وكړ چې: يا رسول الله صلى الله عليه وسلم! دلته دوه ښځو روژه نيولې ده او نژدې دي چې د تندې څخه مړي شي، رسول الله صلى الله عليه وسلم ورڅخه مخ وگرځوه او چې پاتې شو، هغه سړي بيا راوگرځيد او ويې ويل: اى د الله پيغمبره! قسم دى چې دواړه مړي شوي او يا خونزدي دي چې مړي شي، هغه مبارك وفرمايل: هغه دواړه (ښځې) راوبله. بيا هغه دواړه ښځې راغلي او يو لوبښى هم راوړل شو، نو رسول الله صلى الله عليه وسلم يوى ته د استفراغ امر وكړ همغه و چې هغې ښځې دومره وينې زوى او غوښه قى كړه چې لوبښى يې نيم ډك كړ بيا يې هغې بلي ته امر وكړ هغې هم وينې، زوى او غوښه قى كړه چې لوبښى يې ډك كړ، بيا رسول الله صلى الله عليه وسلم وفرمايل: (ان هاتين صامتا عما أحل الله لهما و افطرتا على ما حرم الله عليهما جلست احداهما الى الاخرى فجعلتا تاكلان من لحوم الناس)

ژباړه: يقيناً دا دواړه د هغه څه څخه روژه شوي دي چې الله پاك ورته حلال كړي دي او په هغه څه يې ماته كړې ده چې الله پاك هغه وړ باندې حرام كړي دي، يوه بلي ته ناسته ده او شروع يې كړى دواړه د خلكو غوښې خوري (د خلكو غيبت كوي).

د دې ټولو معنى دا ده چې د روژي د اجر حاصلولو لپاره يوازې دا بس نه ده چې د خوراك او ښښاك څخه منع شي بلكې لازمه ده چې د ټولو ناوړه چارونه ژغورنه وشي، ژبه د ناپاكو خبرو، سترگې د حرام نظر او همدغه راز د بدن ټول غړي د ناوړه اعمالو څخه وساتل شي.

پدې هكله گڼ شمير حديثونه روايت شوي دي چې دلته د ټولو بيان ممكن ندى نو د بيلگې په توگه مو نوموړي حديثونه ذكر كړل.

۶- په خپل اولاد (كورنۍ) پراخي: دخپلوانو سره احسان او فقيرانو او مسكينانو سره د نور وخت په پرتله ډېرى مرستې كول د روژي د ادابو څخه دي. په حديث شريف كې راغلي دي چې: (انه صلى الله عليه وسلم كان اجود الناس بالخير، و كان اجود ما يكون في رمضان حين يلقاه جبريل).

ژباړه: يقيناً پيغمبر صلى الله عليه وسلم د ټولو خلكو څخه زيات سخي و خو په رمضان كې به (ترټولو وختونو) ډېر سخي و كله به چې ورسره جبرائيل عليه السلام مخ كېده.

7- اعتكاف:

اعتكاف سنت او د روژي مباركي د ادابو څخه دى. چې تفصيل به يې وروسته په يو بيل بحث كې انشاء الله راشي.

۸- د قرآنكريم زيات تلاوت كول:

حضرت جبرائيل عليه السلام به د رمضان په هره شپه كې رسول الله صلى الله عليه وسلم ته راتللو او د قرآنكريم درس به يې ورگولو. دا مطلب د بخاري شريف او مسلم شريف په صحيح حديثو كې راغلي دي. همدغه راز په دغه مباركه مياشت كې د شرعي علم په هكله حرص كول غوره كار دى.

لاندې نصيحتونه هم مه هيروى:

د رمضان په مباركه مياشت كې به رسول الله صلى الله عليه وسلم دنورو وختونو څخه په توپير سره په عبادتونو كې هڅه كوله او نور خلكو ته به يې هم په دې هكله ښوونې كولې او ددغې مباركي مياشتې ارزښتونه به يې ورته بيانول چې: رمضان د بركت مياشت ده، رحمت پكې رانازلېږي، گناهونه پكې بښل كيږي او دعاگانې پكې قبليږي او الله پاك پكې د خير په كارونو وياړي نو تاسې هم د خپل اړخ نه د الله پاك دخوښۍ لپاره نيكې چارې وكړئ، يقيناً هغه څوك بدمرغه دى چې په دغه مياشت كې د الله پاك د رحمت څخه محروم شي. (دا مطلب امام طبراني د عباد بن صامت رضى الله تعالى عنه په روايت سره د رسول الله صلى الله عليه وسلم څخه رانقل كړى دى).

څوك چې په دې مياشت كې يو نفلي كار وكړي لكه فرض يې چې په نورو مياشتو كې اداء كړى وي، او يو فرض پكې دومره ثواب لري لكه په نورو وختونو كې يې چې اوريا فرض اداء كړي وي، دا د صبر مياشت ده او د صبر ثواب جنت دى، دا د همدردۍ مياشت ده په دې كې د مومن روزي زياتيږي، چاچې پكې يو روژه تى ته روژه ماتى تيار كړ (كوچني) گناهونه يې بښل كيږي او د اور څخه ازاديږي په داسې حال كې چې د روژه تى د ثواب څخه

د روژي مياشت څه ډول استقبال كړو؟

- هم څه نه كمپرې... دا داسې يوه مياشت ده چې لومړۍ برخه يې رحمت، منځنۍ يې مغفرت او وروستۍ برخه يې د دوزخ څخه نجات دى، چاچې پدې مياشت كې په خپل مريي (او يا خادم) باندې اساني وكړه الله پاك به ورته بښنه وكړي او د اور څخه به يې ازاد كړي.
- څلور شپان زيات ترسره كوي، په دوو باندې الله پاك رضا كيږي او د دوو څخه ستاسې چاره نشته: هغه چې الله پاك ورباندې رضا كيږي د شهادت كلمه او د الله پاك څخه بښنه غوښتل (استغفار) دى او هغه چې ستاسې ورڅخه نه رغېږي يو د جنت سوال او بل د دوزخ څخه په الله پاك باندې پناه او نجات غوښتل دي.
- او هغه څوك چه يوه روژه تي ته اوبه وركړي نو الله پاك به هغه زما د حوض (د پيغمبر صلى الله عليه وسلم دحوض) څخه خروبه كړي او تر هغې به تړى نه شى ترڅو جنت ته ننوزي.
- پورته اوږد مطلب د حديثو مشهور امام ابن خزيمة په خپل صحيح كتاب (صحيح ابن خزيمة) كې په سند سره روايت كړى دى .
- لاندې شپان په روژه كې مكره دي:
- ۱- پرته له عذر څخه د يو شې ژول
 - ۲- د ژاولو ژول (چې خوړى نه وي، كه خوړى وي بيا روژه ماتوي) .
 - ۳- د خپلې ماندېني سره غاړيو تل ، لاس وهل او مچې اخیستل په داسې حال كې چې د منيو د وتلو او يا جماع كولو ډار نه وي.
 - ۴- په قصد سره خوله كې لاړى جمع كول او بيا يې تيږول.
 - ۵- هغه كار چې روژه تي ضعيف كوي لكه: رگ وهل يا بنكر لگول.

د روژې میاشت څه ډول استقبال کړو؟

لاندې شیان په روژه کې مکروه نه دي:

- ۱- د خپلې ښځې مچې کول او یا ورسره یو ځای کیناستل په داسې حال کې چې د جماع او انزال ویره ورسره نه وي.
- ۲- د بریتو (اوپیری) غوړول.
- ۳- رانجه کول.
- ۴- رگ وهل او ښکر لگول چې روژه تي نه کمزوری کوي.
- ۵- مسواک وهل د ورځې په وروستی برخه کې (بلکې سنت دی).
- ۶- په خوله او پوزه کې د اوداسه څخه پرته اوبه اچول.
- ۷- غسل کول او په لمبو کالیو کې د سوږوالي لپاره ځان رانغښتل.

هغه شیان چې روژه خوړل روا کوي:

۱- سفر:

سفر په اتفاق سره د روژې خوړلو لپاره عذر دی که څه هم د سفر په اندازه کې د فقهاو تر مینځ اختلاف موجود دی، په حنفي مذهب کې هغه سفر چې روژه خوراک پکې روا دی لږ تر لږه (۸۹) کیلومتره ټاکل شوی دی. که چیرته یو څوک د سباله ختلو وروسته په سفر پیل وکړي نو په دغه ورځ به روژه کیږي خو که د سختۍ سره مخ کیده روژه ماتولی شي او بیا به قضاء راوړي.

د مسافر لپاره که چیرته ضرر ورته نه رسیده روژه نیول غوره دي خو که ضرر ورته رسیده او یا یې د سفر زیات ملگري روژه نه و نو بیا ورته روژه نه نیول غوره دي. او که چیرته یې د هلاکیدو ویره وه بیا خو ورته روژه نیول حرام دي او باید ماته یې کړي.

۲- ناروغي:

ناروغي هم د ټولو فقهاو په اتفاق سره د روژې خوړلو لپاره عذر دی په داسې توگه چې د ناروغي سره ورته روژه نیول گران وي او د د زیاتوالي ویره یې وي او یا یې پر هر زرنه جوړیږي نو روژه ماتول ورته روا دی. همدغه راز هغه روغ سړی چې په روژه نیولو سره یې په غالب گمان یا تجربه او یا د یو مسلمان او پوه طبیب (چې فاسق نه وي) په خبره د ناروغي او ضعف ویره وي د ناروغ په شان حکم لري. دغه راز د حنفي فقهي علماو هغه مسلمان جنگيالي ته چې په جهاد کې د جنگ د ضعیف والي نه ویريږي د روژې ماتولو اجازه ورکړیده (که څه هم مسافر نه وي).

یادونه: د ناروغ او مسافر لپاره د قرآن کریم صریحو آیاتونو د روژې خوړلو رخصت ورکړی دی، الله پاک فرمایلي دي. (ومن كان مریضاً او علی سفر فعدة من ایام اخر)

ژباړه: او هغه څوک چې ناروغ او یا په سفر کې وي نو په نورو ورځو کې دی بیا (قضاء) روژې ونیسي.

۳- حمل او شیدي ورکول:

دحاملې (بارداری) ښځې لپاره چې ماشوم په گیده ولري او یا ورته د خپلې سینې څخه شیدي ورکوي گله چې د خپل جنین د مرگ او یا ماشوم د هلاک ډار وي. او یا د ماشوم او یا د ځان د ناروغي ویره ورسره وي دروژې ماتول ورته روا دی. خو لازم ده چې د هلاک او یا ناروغي ویره یې د تجربې یا د یو مسلمان ډاکټر د خبر له مخې وي.

خو کله یې چې روژه وخوړله فقط قضاء ورباندې لازم ده او فدیة ورباندې نه لازمیږي.

۴- بوډاوالی:

دبوډا سړي یا ښځې لپاره چې د کال په اوږدو کې روژه نیولو څخه عاجز وي قضاء نشته او دهری روژې په بدل کې به یوه فدیة ورکوي.

۵- پوره سوخته لورده او تنده:

که څوک دومره اندازه تندي يا لوړي راواخيسته چې د هلاکيدو ويره يې وه يا يې په عقل کې خلل پېښ شو او يا يې ځني حواسو کار پرېښود په داسې توگه چې په روژه نيولو قادر نه و نو روژه خوراک ورته روا او قضاء ورباندې لازم ده.

۶- اکراه: دا معنا چې څوک په زور باندې مجبور کړای شي په داسې توگه چې په روژه نيولو ضرر ورته رسوي روژه ماتول ورته روا او قضا ورباندې لازم ده.

دا هغه مهم عذرونه و چې د موجوديت سره يې روژه ماتول روا او ځنې حالاتو کې لازم دي.

حيض، نفاس، عارضې ليونتوب هم روژه ماتول روا کوي بلکې که روژه ونيسي هم نه صحيح کيږي لکه مخکې چې په شرطونو کې د دې بيان وشو. په حايضې او نفاسې باندې د روژې قضاء لازميږي.

او هغه څوک چې په رمضان کې ورباندې بيهوشي راغله چې په ټول رمضان کې اوږده شوه د هغه ورځې قضاء ورباندې لازم نه ده چې بيهوشي ورته پکې پېښه شوېده او د نورو ورځو قضاء ورباندې لازم نه ده. په همدې توگه که چيرته چاته په ټول رمضان کې ليونتوب پېښ شي بيا ورباندې قضاء لازم نه ده.

کوم شيان روژه ماتوي؟

د روژې ماتونکي دوه ډوله دي، يوهغه دي چې فقط قضاء ورباندې لازميږي بل هغه دي چې قضاء او كفاره دواړه ورباندې لازميږي.

يادونه: كفاره د مريې ازادولو يا پرله پسې شپېته روژې نيولو (که مريې يې نه درلود) يا شپېته مسکينان دوه وخته مړولوته وايي البته که د روژې نيولو څخه عاجز و.

هغه شيان چې روژې ماتوي او كفاره نه لازميږي:

- 1_ خامې وريجې
- 2_ لامده کړي اوږه
- 3_ اوږه
- 4_ په يوځل باندې زياته مالگه ۵ - څټه (خو په دې شرط چې د څټې خوراک يې عادت نه وي که عادت يې وي ورباندې كفاره لازميږي).
- 7_ مالوچ ۸ - کاغذ ۹- خامه بهي (يا نوره هغه ميوه چې خامه وي او د خوړلو وړ نه وي) ۱۰- شين غوز (چارمغز)
- ۱۱- وړې تيرې تيرول ۱۲- اوسپنه (يا نور فلزات لکه سره زر او سپين زر او داسې نور) ۱۳- خاوره ۱۴- تيوه
- ۱۵- پوزه کې دواډ اچول ۱۶- په حلق کې دواډ اچول
- ۱۷- حقنه (په دبر کې دواډ اچول ۱۸- په غوږ کې تيل اچول
- ۱۹- په غوږ کې اوبه اچول (دا قاضي خان او ځنې نورو محققينو ويلي دي خو په محيط کې- چې هغه هم يوه مشهوره فتاوي ده - يې ويلي دي چې صحيح دا ده چې په اوبو اچولو نه ماتيږي والله اعلم مراقي الفلاح او طحطاوي).
- ۲۰- د گيډې پهر دوا سره علاج کول چې داخل د گيډې ته رسيږي.
- ۲۱- د سر د پهر علاج چې دوا داخل د دماغ ته ورسوي ۲۲-
- حلق ته يې اورښت يا اوږه دننه شي او په خپل اختياري تيره نکړي.
- ۲۳- په مضمضې (خوله وينځل اوداسه کې) کې ورڅخه په خطا سره په اوبو روژه ماته شي. همدغه راز که استنشاق کې ورڅخه په خطا سره اوبه حلق ته ورسوي هم روژه ماتيږي، كفاره نه لازميږي. ۲۴- په روژه خوراک مجبور شي.
- ۲۵- بنځه چې په خدمت کولو ناروغی له امله روژه ماته کړي.
- ۲۶- که ويده وي او څوک يې په خوله کې اوبه وړوي اوتيري يې شي
- ۲۸- د شپې نه يې د روژې نيت نه وي کړی د ورځې يې نيت وکړي او بيا يې ماته کړي.
- ۲۹- چې مسافر د سبا ختلو وروسته د اقامت نيت وکړي او بيا روژه ماته کړي.
- ۳۰- مقیم چې د سبا ختلو وروسته په سفر پيل وکړي او بيا روژه ماته کړي.
- ۳۱- پرته له نيت څخه روژه ونيسي. (په نيت کې دا کافي ده چې پيشمنی وکړي او يا يې په زړه کې دا وي چې روژه به نيسي که په خوله يې ونه وايي هيڅ باک نلري.
- ۳۲- په داسې حال کې جماع وکړي چې د سبا ختلو په هکله شکمن وي خو روژه د ماښام په شک ماته کړي.

- ۳۴- د مړي يا حيوان په وطي کولو، مچي، مسه کولو او يا د جماع څخه په بله طريقه ورڅخه مني ووزي.
- ۳۵- د رمضان د مياشتې څخه پرته نورو وختو کې روژه ماتول که څه هم په قصد سره وي.
- ۳۶- په قبل يا دبر کې د مالوچ يا لرگي داخلول چې پکې پټ شي. ۲۷- په قصد سره لوگي تير کړي (خو چې د سگريټ يا چرسو او نورو نشه يي شيانو لوگي نه وي که د دې شيانو عمل يې وکړ بيا خو ورباندي کفارۀ لازمۀ ده - مراقی الفلاح و محمد عزاز علي رحمه الله.
- ۳۸- قصد سره په ډکه خوله قی کول.
- ۳۹- چې روژه يې ياده وي او ډکه خوله قی په قصد سره نه وي خو خپله يې بيرته تير کړي.
- ۴۰- مخکې د نيت څخه په هيره سره روژه وخورې او بيا د ورځې د روژې نيت وکړي.
- ۴۲- بيهوشي ورباندي راشي که څه هم ټوله مياشت اوږده شي (خو د هغې ورځې قضاء ورباندي نشته چې پکې بيهوشه شوی دی.
- ۴۳- ليونتوب ورته ورسيري چې ټوله مياشت اوږد نه شي (عارضی ليونتوب وي).
- هغه شيان چې روژه ماتوي او د کفاري سره ورباندي قضاء لازموي:
- ۱- جماع (په قبل يا دبر کې په فاعل او مفعول دواړو باندي).
 - ۲- د خوړو يا دوا خوراک. ۳ - د اوبو يا دوا څښاک.
 - ۴- چې باران يې په خوله د ننه شوی وي او تير يې کړي.
 - ۵- د خامې غوښې خوړل چې چنجنه نه وي.
 - ۶- د وچې غوښې خوړل.
 - ۷- د غنمو چيچل او بيبي تيرول يا ديو دانې غنم لول تيرول.
 - ۸- ارمني خټه خوړل (دا راز خټه د خوشبويي پلورونکي ښه پيژني). ۹-
- خټه خوړل چې ورسره عادت وي.
- ۱۰- لږه مالگه ۱۱- د ښځې يا ډېر نژدې ملگري لارې تيرول. ۱۲- د غيبت کولو، ښکر لگولو په شهوت سره مچي اخستلو، په شهوت سره لاس وهلو او.... څخه وروسته په دې گمان خوراک يا څښاک کول چې په مخکې شيانو يې هسي هم روژه ماته شوی ده (په داسې حال کې چې په هغو شيانو يعني غيبت، ښکر لگولو او... باندي روژه نه ماتوي).
 - که چيرته کوم فقيه ورته فتوی ورکړی وه چې په دې شيانو غيبت او... باندي دی روژه ماته شوی ده او بيا يې خوراک يا څښاک وکړ نو کفارۀ ورباندي نه لازميږي.

هغه شيان چې روژه نه ماتوي: 58

- ۱- په هيره سره خوراک، څښاک يا جماع کول.
- ۲- په نظر کولو يا فکر کولو سره د منيو وتل که څه هم کونکي يې گناهگار دی.
- ۳- د ورځې له پلوه (احتلام) شيطان تير ايستل.
- ۴- په سترگه کې څاڅکي اچول يا رانجه کول.
- ۵- ښکر لگول.
- ۶- مسواک وهل که څه هم مسواک لوند وي ځکه چې سنت دی.
- ۷- په خوله او پوزه کې اوبه اچول که څه هم د اوداسه لپاره نه وي، خو مبالغه په کې نه کوي.
- ۸- غسل کول، لمبيدل، په لډو کاليو کې ځان د سوروالي په خاطر رانغښتل او په غوږ کې لرگي داخلول.
- ۹- د روژې ماتولو نيت.
- ۱۰- غيبت کول (که څه هم سخت حرام دی).
- ۱۱- دلوگي يا گرد تيرول که څه هم د ژړندي گرد وي، همدغه راز يا ماشي تيرول يا د دوا خوند چې په حلق کې وي او د ده په لاس کې نه وي، خو کچير ته دکومي خوشبويي لوگي يې وکړ او هغه يې بوی کړ په داسې حال کې چې روژه يې ياده وي ورباندي ماتيري. خو کفارۀ ورباندي لازم نه ده.
- ۱۲- د غاښ ويستل خو چې وينه او دوا تيره نکړي.
- ۱۳- د سږي په ذکر کې د اوبو يا بل مايع شي اچول، په غوږ کې د اوبو داخليدل او د غوږ د داخل نه خيري ليري کول که څه

- هم لدی ټولو کارونوډېه کول غوره دي.
- 14- د خرینګ یا بلغم تیروول که څه هم گوزارول یې غوره دي ځکه چې کرکه ورځني کيږي
- 15- په قصد سره قی کول چې په ډکه خوله سره نه وي. (قی کول چې په قصد سره نه او د مجبوري څخه وي که څه هم خوله ډکه کړي).
- 16- د غاښونو په منع کې د شي تیروول چې د نخود د دانې څخه لږ وي.
- 17- چې جنب وي او ورباندې سبا و خيژي که څه هم ټوله ورځ غسل و نکړي خو د لمانځه په هکله غټ گناهگار دی ځکه چې غسل و نکړي نو لمونځ یې نه کيږي او دا خو ډېره لویه گناه ده.
- 18- د خوشبویه شيانو بويول لکه عطر، گل او داسې نور.

خواره واره مسايل:

- ۱- که چير ته د بيلا بيلو عذرونو له امله يو څوک روژه ماته کړي او د هغې ورځې په اوږدو کې يې عذر له مينځه لاړ شي نو ورباندې واجب دي چې پاتې ورځ روژه کړي او بيا د دې ورځې قضايې راوړي.
- په همدې توگه که د ورځې په نيمايي کې يو مسافر مقيم ، ناروغ ، روغ ، کافر مسلمان او ماشوم بالغ شي د پاتې ورځې روژه ورباندې واجب ده. خو په کافر او ماشوم باندې د دې ورځې قضا لازم نه ده.
- ۲- که چيرته څوک په هيره سره روژه خوري په داسې حال کې چې د روژې نيولو څخه عاجز نه وي بل کس باندې واجب دي چې ورته يې ورياد کړي او که چيرته ضعيف و يا ډېر سخت تړی او وړی و نو غوره دا ده چې ورته يې ياد نکړي.
- ۳- په روژه کې پيچکاري تيروول: دا يوه داسې مسئله ده چې د رسول الله صلی الله عليه وسلم په زمانه کې نه وه او نه د راشده خليفه گانو، د مذهب امامانو او مشرانو مجتهدينو په زمانه کې موجود ولدی امله په دې هکله بيلا بيلې فتوی موجود دي. حنفي فقها وايي چې مطلقا ماتيري (او دا خبره ضعيفه ده) ځيني وايي چې مطلقا نه ماتيري او ځيني پکې تفصيل کوي.
- معاصر فقيه استاذ وهبه الزحيلي په خپله فقهی موسوعه (الفقه الاسلامی و ادلته) کې ليکلي چې: پيچکاري که په غوښه کې وه يا د پوستکي لاندې وه او يا په وريدونو کې وه نو روژه ورباندې نه ماتيري که څه هم غوره دا ده چې ماښام څخه وروسته شي او که په شريان کې وه نو بيا ورباندې روژه ماتيري.
- بل معاصر فقيه شيخ عبدالله ناصح علوان په خپله يوه کوچنۍ رساله کې چې د رمضان د نبيگرو او احکامو په هکله يې ليکلي ده وايي: چې ستنه وهل په هيڅ توگه روژه نه ماتوي که په رگ او که په غوښه کې وي که څه هم ماښام ته يې وروسته کول غوره دي. دغه راز مشهور مفتي مولانا محمد شفيع (رحمه الله تعالى) د (الات جديده) په نوم خپل يو کتاب کې په تفصيل سره په دې مسئله بحث کړی دی او ځني مثالونه يې د دې لپاره راوړي دي او دا يې په ډاگه کړی ده چې په هيڅ توگه په پيچکاري روژه نه ماتيري که هغه سيروم وي او که بله، که په وريد کې وي او که په شريان کې لکه څه ډول چې د خزندگانو په چيچلو نه ماتيري په داسې حال کې چې دمار يا لرم زهر هم د پيچکاري په توگه داخليږي مفتي صاحب (رحمه الله تعالى) دا هم ويلي دي چې فقهاو دماغ او گېډې ته د يو شي داخليدل په روژه ماتولو کې د معتادو لارو (چې هغه خوله يا عورت دی) پورې محدود ښودلي دي. (دا د صاحبينو مذهب دی)⁵⁹

د هند د نيمې وچې نورو سترو علماوو هم د دې مسئلې په حکم کې د مفتي صاحب (رحمه الله تعالى) ننگه کړی ده او د نوموړي په فتوی باندې يې خپل تصديق کړی دی. د هغوی د جملې څخه حضرت مولانا اشرف علي ، حضرت مولانا اصغر حسين ، حضرت مولانا حسين احمد مدني او حضرت مولانا محمد اعزاز علي رحمهم الله تعالى د يا ډولو وړ دي.

د روژې ماتوونکو، نه ماتوونکو او متفرقه مسائلو کې د لاندې کتابونه څخه استفاده شوی ده:

- ۱- فتح القدیر شرح الهدايه ۲- رد المختار ۳- مراقی الفلاح
۴- طحاوي ۵- نور الایضاح ۶- په نور الایضاح باندې د مولانا محمد اعزاز علي حاشيه ۷- الفقه الاسلامي و ادلته او داسې نور.

تراويح:

د رمضان په مبارکه میاشت کې تراويح يو غوره عبادت دی. تراويح د لغت له پلوه د ترويحه جمع ده چې د استراحت په معنی ده.

رسول الله صلی الله عليه وسلم فرمایلي دي:

(من قام رمضان ايمانا و احتسابا غفر له ما تقدم من ذنبه) (۱)

ژباړه: چا چې د ایماني غوښتنې او اجر په نیت د رمضان میاشت ودروله (لمونځ یې پکې وکړ) مخکیني گناهونه به یې و بښل شي (چې حقوق العباد او غټ گناهونه نه وي ځکه چې حقوق العباد په رد کولو او غټ گناهونه په توبه سره بښل کيږي).

امام نووي رحمه الله تعالی ويلي دي چې: په تراویح سره د قیام رمضان اجر میندل کيږي خو پرته له تراویح قیام رمضان ممکن نه دی.

د حضرت عائشې رضي الله تعالی عنها څخه په صحیح حدیث کې روایت دی چې: رسول الله صلی الله علیه وسلم په مسجد کې لمونځ وکړ خلکو هم ورسره ادا کړ بله شپه یې هم لمونځ وکړ او ښه زیاته شوه دریمه شپه بیا خلک راټول شول رسول الله صلی الله علیه وسلم راونه ووت چې سهار شه بیایې وفرمایل (قد رايت صنيعكم فلم يمنعني من الخروج اليكم الا اني خشيت ان تفرض عليكم) و ذلك في رمضان⁶⁰

ژباړه: ما ستاسې کړنه ولیده خو لدې ویری چې پر تاسې به فرض شي راونه وتلم. (او دا د رمضان په میاشت کې و).

د تراویح په هکله گڼ شمیر احادیث او آثار راغلي دي چې د تراویح په سنت والي او غوره توب دلالت کوي.

تراویح د نارینه و او ښځینه و لپاره سنت دي خو په جماعت سره ادا کول یې سنت کفایي دي. یعنې که ځنې خلکو په جماعت ادا کړي د نورو څخه هم دا سنت غورځيږي.

د تراویح وخت:

د ماسخوتن د لمانځه نه وروسته د تراویح وخت دی. تراویح د وترو څخه مخکې او وروسته صحیح دي که څه هم غوره داده چې د وترو څخه مخکې ادا کړای شي.

د دریمې برخې یا نیمايي شپې پوری د تراویح وروسته کول مستحب دي او د نیمايي شپې څخه وروسته مکروه ندي.

تراویح شل رکعت دي چې په لسو سلامونو سره ادا کيږي. یعنی هر دوه رکعت بیل بیل ادا کيږي.

د هرو څلورو رکعتونو وروسته د هغو په اندازه کیناستل مستحب دي. د ټولې میاشتي په اړدو کې د تراویح په لمانځه کې یو ځل د قرآنکریم ختم سنت دی، که چیرته دوه ځله او درې ځله وشي غوره ده خو پدې شرط چې خلک پری خوښ وي هسې نه چې جبري ډول ورباندې په مسجد کې ختم کيږي.

نن سبا ختمونو داسې رواج موندلی دی چې خلک به فرض لمانځه ته نه راوځي خو ختم ته به په رواجي توگه راځي او قاري صاحبان دومره په سرعت او چټکتیا سره تلاوت کوي چې د قرآن اداء ته زیان رسوي او په صحیح توگه یې نه شي اداء کولای، که پداسې توگه وي نو هیڅ فقیه ددې اجازه نده ورکړې او ددې هم امکان شته چې په غلطې سره گناهگار شي. زما (افقر رفیع الله) ټولو خلکو او په ځانگړې توگه قاري صاحبانو څخه دا غوښتنه ده چې قرآنکریم ښه او په صحیح توگه ادا کړي او دغه راز د تراویح په لمانځه کې د زیات سرعت څخه کار وانخلي هسې نه چې هغه کانه وشي چې وایي (هندو سترې او خدای نا راضه) الله پاک دی موږ ټولو ته په ښه توگه د عباداتو د ادا کولو توفیق راکړي. امین

د روژی قضاء:

که چیرې څوک په عذر سره روژه وخوري نو قضاء ورباندې لازمه ده اوکه څوک یې له عذر څخه پرته وخوري گناهگار دی، توبه به اوباسي او دکفاری سره به قضاء راوړي خو بیا هم د هغه روژه اجر نه شي موندلی.

په یو حدیث شریف کې چې ترمذي، نسایي، ابو داؤد او صحیح ابن خزیمه روایت کړي رسول الله صلی الله علیه وسلم فرمایلي دي: (من فطر یوما من من غیر رخصة و لامرض، لم یقضه صوم الدهر کله، و ان صامه)

ژباړه: څوک چې د رمضان یوه روژه پرته له شرعي عذر او مرض څخه وخوري په ټول عمر کې به یې قضاء رانه وړي که څه هم ټول عمر روژه شي.

د پورتنی حدیث د عبارت څخه دا څرگندیږي چې څوک پرته له عذر د رمضان مبارک د یوې ورځې (فقط) احترام هم و نه ساتي په ټول عمر کې به یې عوض په لاس ورته شي. نو مسلمان ته په هیڅ توگه نه ښایي چې د روژې په ماتولو ورڅخه د رمضان بې احترامی وشي بلکې ورده چې د ټولو ادابو سره یې پوره احترام وساتي.

که څوک د عذر له پلوه روژه وخوري نو غوره ده چې په نژدې وخت کې یې قضاء راوړي.

پرله پسې والی:

د قضاء په راوړلو کې که چیرته ورځې دوه یا ډېرې وي پر له پسې والی مستحب دی خو شرط نه دی.

هغه څوک چې روژه ورباندې وي او مرشي دوه حالته لري:

1- بخاري او مسلم

د روژی میاشت څه ډول استقبال کړو؟

۱- په داسې حال کې چې د روژی لپاره ورسره وخت وفا و نکړي نو هیڅ هم ورباندې نښته خوچې روژه یې د شرعي عذر په اساس خوړلې وي لکه، سفر، مرض او داسې نور.

۲- وخت په لاس ورشي خو قضا راته وړي په داسې شخص باندې فدیة لازمه ده او د ولي (خپلوان) روژه د ده لپاره نه صحیح کیږي.
۳- که وصیت یې کړی وي چې زما د روژو څخه دی فدیة ورکړل شي نو په کار ده چې د هری ورځې په بدل کې نیمه پیمانہ غنم ورکړي. نیمه پیمانہ (۱۹۰۰) گرامه سره برابره ده.

د روژی کفارہ:

د کفارې یوه لغوي معنی پرده او پټول دي، او په کفارې سره هم انسان خپله گناه پټوي. په شریعت کې د هغې روژی، صدقې یا بل عبادت څخه عبادت ده چې انسان په هغې سره د خپلې گناه بښنه غواړي (والله تعالی اعلم).

د کفارې موجب:

د کفارې موجب د رمضان مبارکه میاشت کې قصدا جماع کول او یا قصدا د شرعي عذر پرته خوراک او څښاک کول دي.
حکم یې:

کفارہ واجب ده کله یې چې د روژی په میاشت کې روژه په جماع، خوراک او څښاک سره قصدا ماته کړی وي.

دلیل یې:

ابو هریره رضی الله عنه څخه روایت دی چې: پیغمبر صلی الله علیه وسلم ته یو سړی راغی او ورته یې وویل: هلاک شوم یا رسول الله، هغه مبارک ورته وویل چې: څه شي هلاک کړی یې؟ هغه (سړی) وویل: د رمضان په میاشت کې مې (د ورځې) خپلې ښځې سره جماع کړی ده هغه مبارک ورته وویل: آیا غلام لری چې ازاد یې کړی؟ هغه سړی ځواب ورکړ: نه! هغه مبارک ورته وویل: آیا دوه میاشتي پرله پسې روژی نیولای شي؟ هغه (سړی) وویل چې: نه، هغه مبارک ورته وویل چې: آیا څه مومي چې شپيته مسکینانو ته ډوډۍ ورکړی؟ هغه (سړی) وویل چې: نه! بیا کیناستل، نو پیغمبر صل الله علیه وسلم ته یو زمبیل راوړل شو چې په هغه کې خرما وی نو هغه سړی ته یې وویل: دا خیرات کړه، هغه سړی وویل چې: آیا زما څخه فقیر شته؟ په دی ځای کې خو زما څخه حاجتمنه کورنی نشته. بیا رسول الله صل الله علیه وسلم وځنډل تردی چې (نواجذ) غاښونه یې ښکاره شول او وېي ویل: لاړ شه دادي اولاد ته ورکړه.

دا حدیث شریف چې د حدیثو شپږو مشهورو کتابونو، بخاری، مسلم، ابوداود، ترمذی، نسایي او ابن ماجه ذکر کړی دی په بیلابیلو ألفاظو او په لږ توپیر سره گڼ شمیر نورو محدثینو هم روایت کړی دی.
د کفارې ډولونه:

د کفارې ډولونه درې دي:

۱- د مریي ازادول (که کافر هم وي) که چیرته د دی څه عاجز و نوبیا دوه میاشتي پرله پسې روژه ده، که د دی څخه هم عاجز و بیا شپيته مسکینانوته دوه وخته په مړه گیده ډوډۍ ورکول او یا نیمه پیمانہ غنم یا اوږه ورکول دي، نیمه پیمانہ (۱۹۰۰) گرامه سره برابره ده. دغه راز که اوربشي، خرما یا ممیز و نو پوره یوه پیمانہ واجب ده که چیرته د نیمې پیمانې په مقابل کې یې د غنمو قیمت ورکول هم صحیح کیږي. د فقیر لپاره روا نه ده چې کفارہ خپل اولاد ته ورکړي په هغه پورتنی حدیث کې فقهاو د اولاد لپاره ورکول فقط هم هغه سړی پوری خاص کړي دي.

که چیرته کفارې گڼې شي:

که چیر ته یو څوک په یوه ورځ کې جماع یا خوراک او څښاک وکړي بیا هم ورباندې هم هغه یوه کفارہ واجب ده.

دغه راز که چیری دوه ورځې یا زیاتې یې روژه خوړلې وي او ټولې کفارې ورباندې یو ځای شوی وي د ټولو لپاره یوه کفارہ بس ده که څه هم د دوه رمضانونو وي، خو که د یوی روژی کفارہ یې ادا کړه او بیا یې دهغې وروسته روژه قصد سره ما ته کړه بله کفارہ هم ورباندې واجب ده.

چې د کفارې څخه عاجز شي:

که څوک د کفارې څخه عاجز شي نو په غاړه یې پاتې شوه.

د روژی فدیة:

هغه څوک چې د روژی له نیولو څخه بالکل عاجز وي لکه شیخ فاني (بوډا) سړی یا بوډی ښځه) یا داسې ناروغ چې روغتیا یې ممکنه نه وي په هغوی فدیة

واجبېږي. فديه د نیمې پیمانې غنمو څخه عبارت ده چې (۱۹۰۰) گرامه کیري او قیمت ورکول یې هم صحیح دي. اعتکاف:

اعتکاف په لغت کې مطلقاً درنگ کولو ته وايي او په شرع کې په داسې مسجد کې د نیت سره اوسیدل دي چې پنځه وخته لمونځ پکې په جماعت سره اداء کړي. د اعتکاف ذکر په قرآن کریم کې راغلی دی، چې دا د اعتکاف په ارزښت دلالت کوي. الله پاک فرمایلي:

(ولا تباشروهن و انتم عاکفون فی المساجد)⁶¹

ژباړه: په داسې حال کې ښځو ته مه نژدی کړئ چې په جوماتونو کې مواعتکاف کړی وي.

د حضرت ابوهریره رضی الله عنه څخه روایت دی چې:

(ان النبي صل الله عليه كان يعتكف في كل رمضان عشرة ايام فلما كان

العام الذي قبض فيه اعتكف عشرين يوماً)⁶²

ژباړه: یقیناً پیغمبر صل الله علیه وسلم به د رمضان لس ورځې اعتکاف کاوه خو په کوم کال یې چې له دنیا څخه رحلت وکړ نو شل ورځې معتکف شو - سبحان الله رسول الله صلى الله عليه وسلم به د هر کال په رمضان کې اعتکاف کاوه او د رحلت په کال یې شل ورځې کړی دی په داسې حال کې چې په ځینو ځایونو کې دا سنت شاته غورځول شوي دي.

اعتکاف د رمضان میاشتي په وروستیو لس ورځو کې سنت موکد کفایي دی. رسول الله صلى الله عليه وسلم به هم د رمضان وروستیو لسو ورځو کې اعتکاف کاوه.

په احتمال دی چې قدر شپه هم (کومه چې د زرو میاشتو څخه غوره ده) په همدې لسو وروستیو ورځو کې وي، نو کله چې په دی وخت کې د عبادت لپاره متفرغ وي ډېره غوره خبره ده. د اعتکاف ډولونه:

اعتکاف په دری ډوله دي:

۱- واجب (چې څوک یې په ځان باندې نذر کړي)

۲- سنت موکد کفایي. (د رمضان په میاشت کې)

۳- مستحب (چې نه نذروي او نه د رمضان د وروستیو لس ورځو).

د اعتکاف د روا والي حکمت:

د دنیا د چارو څخه په فارغ زړه عبادت کول، الله پاک ته د خپل نفس سپارل او د الله پاک په کور کې په عبادت بوختیدل، هر څه ته شا گرځول او یوازی د الله پاک د بیرزینو یادول د اعتکاف حکمت دی. د کال په اوږدو کې یو وخت داسې هم په کار دی چې انسان فقط عبادت ته متفرغ شي ځکه چې عبادت په دنیا کې د انسان اصلي دنده ده او نوری چاری د وسایلو حیثیت لري.

د حضرت عطاء څخه روایت دی چې: معتکف داسې دی لکه یو سپری چې د پاچا په دروازی کې د حاجت لپاره ولاړ وي، نو معتکف داسې مثال لري لکه دحال په ژبه چې وايي: ای الله ترهغه دلته یم تر څو راته ښښه وکړي. دا چې رسول الله صل الله علیه وسلم به په هیڅ رمضان کې اعتکاف نه پرېښول په داسې حال کې چې د هغه مبارک همیشه رابطه د وحی په ذریعه له الله پاک سره موجوده وه، خو بیا هم هغه مبارک د الله پاک سره موجوده وه، خو بیا هم هغه مبارک الله پاک ته د عاجزي، عبادت او دعا لپاره دا لس ورځې په داسې توګه خاص کولې چې د دنیا نورو چارو ته به یې شا کړه، نو اوس خو د نورو خلکو لپاره ډېره وړ ده چې د دغه بختور فرصت څخه په استفادې د الله پاک عبادت وکړي.

د اعتکاف وخت:

مخکې د مسنون اعتکاف خبره وشوه چې د رمضان په وروستیو لس ورځو کې ادا کړي. د نذري اعتکاف وخت هغومره دی چې په ځان باندې یې نذر کړی وي. د مستحب اعتکاف وخت یوه شپه هم کیدای شي نو په کار ده چې څوک لږ وخت په مسجد کې د لمانځه لپاره انتظار باسي هم د اعتکاف نیت وکړي، الله پاک به ورته د اعتکاف اجر ورکړي. په پورته توګه د اعتکاف لږ تر لږه موده ولیکل شوه د اعتکاف ډېره موده اندازه نه لري.

د اعتکاف د صحت شرطونه:

۱- اسلام

۲- تمییز (داسې ماشوم چې ممیز نه وي اعتکاف یې نه صحیح کړي)

۳- نیت (له نیت څخه پرته اعتکاف نه صحیح کړي).

۴ د اعتکاف لپاره د جنابت، حیض او نفاس څخه پاکوالی هم ضروري دی. که محتلم شو نو باید په نژدی ممکن وخت کې غسل وکړي.

⁶¹ البقره

⁶² بخاری

د روژي مياشت څه ډول استقبال كړو؟

- ۵- مسجد (چې پنځه وخته لمونځ پكې په جماعت سره اداء كيري) خو د نبځي لپاره دا شرط نه دی ځكه چې د هغې اعتكاف د كور په مسجد كې صحيح كيږي د كور مسجد هغه ځای دی چې په كور كې يې د لمانځه لپاره جوړ كړی وي.
 - ۶- روژه د نفلي اعتكاف لپاره شرط اما د مستحب اعتكاف لپاره شرط نه دی. كومو شيانو لپاره د اعتكاف په وخت له مسجد نه وتلی شي؟
 - ۱- د جمعي د لمانځه لپاره . 2- انساني حاجت لپاره .
 - ۳- د ضرورت لپاره لكه د مسجد ړنگيدل .
 - ۴- په زور سره يې څوك له مسجد څخه وباسي .
 - ۵- د ځان يا د مال له ويری ووزي .
 - ۶- كورنی يې بل ځای ته نقل شي .
- خو لازم دي چې بيرته په نژدی ممكن وخت كې مسجد ته راشي او يا په ځني صورتونو كې بل مسجد ته لاړ شي.
- دغه شيان په اعتكاف كې مكروه دي:
- ۱- د خرڅولو يا رانيولو لپاره مسجد ته د يوځيز داخلول .
 - ۲- د تجارت لپاره عقد (تړون) .
 - ۳- په دی عقیده چې پاتي كيدل چې ثواب دی (مكروه دي) يعنې مناسب دي چې معتكف د قرآن كريم تلاوت ، ذكر، د پيغمبر صلی الله عليه وسلم سيرت او حديثونو، د پيغمبرانو عليهم السلام په قصو، د نيكانوپه حكايونو، د ديني امورو په ليكلو او علم باندی مشغول وي.
 - ۴- عبث خبری هم مكروه دي .
 - ۵- دغه د اعتكاف آداب نه مراعاتول هم مكروه دي .
- هغه شيان چې په اعتكاف كې حرام دي:
- ۱- جماع كول
 - ۲- د جماع دواعي لكه په شهوت سره نظر او داسې نور .
- په دغو شيانو اعتكاف فاسديږي:
- ۱- له هغه اعدارو پرته چې مخكې يې ذكر وشو د مسجد څخه وتل .
 - ۲- جماع كول (كه څه هم په هيره سره وي)
 - ۳- د مريض پوښتنې ته وتل .
 - ۴- د جنازی لپاره وتل .
 - ۵- د منيو وتل په (مچي، مسحه كولو او داسې نورو سره) .
- البته په ذكر شوو شيانو كې په هيره سره هم اعتكاف فاسديږي. كله چې اعتكاف فاسد شي!
- كه څوك (د رمضان په لسو وروستيو ورځوكي) مسنون اعتكاف پيل او بيابې فاسد كړي د جمهورو احنافو په مذهب د هغې يوې ورځې اعتكاف ورباندی واجب دی چې قضايي راوړي او د امام ابو يوسف رحمه الله تعالى په مذهب ورباندی د لسو ورځو د اعتكاف قضاء واجب ده. كه اعتكاف واجب و لكه نذري اعتكاف او فاسد شي نو قضاء يې واجب ده مگر په هغه صورت كې چې فساد يې دمرتد والي سره وي بيا ورباندی قضاء نشته. كه نفلي اعتكاف د پوره ورځې څخه مخكې فاسد شي نو قضاء ورباندی واجب نه ده. د اعتكاف آداب:
- دا چې معتكف ځان د الله پاك د عبادت په نيت فارغ كړی وي نو بايد د الله په عبادت زيات مشغول وي. لكه د كلمي طبيې ذكر (لا اله الا الله محمد ر سول الله)ستغفار، د الله پاك په مخلوقاتو كې سوچ كول، په پيغمبر صلی الله عليه وسلم درود ويل او داسې نور.
- په همدی توگه د علم زده كول يا يې بل چا ته بنودل، د پيغمبر صلی الله عليه وسلم سيرت اودنوروييغمبرانو عليهم السلام اونيكانو حكايونو لوستل او دديني شيانو او د هغو پندونو او نصيحتونو ليكل چې زړه ورباندی صفا او نفس ورباندی تزكيه كيږي د اعتكاف د آدابو څخه دي.
- غوره ده چې د اختر شپه هم په مسجد كې پاتې شي او دااعتكافله ځای څخه د اختر لمانځه ته روان شي.
- بايد د اعتكاف په دوران كې د بيهوده او سپكو خبرو، ښكنځلو او جگړو اوټولو هغو چارو څخه ځان وژغوري چې گټورې نه وي. ځكه چې دا كارونه د اعتكاف څخه پرته هم ور نه دي نو په اعتكاف كې خو په طريقه اولی ښه كار نه دی.
- هغه كارونه چې معتكف ته په مسجد كې روا دي:
- داچې معتكف د څو گوته په شمار عذرونو پرته د مسجد څخه دوتلو اجازه نه لري نو كولاى شي خوراك او څښاك په مسجد كې وكړي خو په كار ده چې دستر خوان خپور كړي او دمسجد د پاكوالي احترام وساتي. معتكف كولاى شي چې د ځان او اولاد د ضرورت وړ شيانو د رانيولو يا نكاح او داسې نوروچارو تړونونه (عقدونه) په مسجد كې وكړي.

د پاملرني وړ يوه خبره:

نن سبا ځني ځايونو كې مسلمانان ټولنيز اعتكافونه كوي چې داسې گڼ تعليمي پروگرامونه لري، دغه راز د مسجد څخه د علم او درس لپاره پوهنتون يا ليسې ته ووزي، دا اعتكاف سنت نه بلکې يو مستحب اعتكاف بللای شو، د مسجد څخه په وتلو سره سنت اعتكاف فاسديږي كه څه هم هغه د جنازي اود مريض د پوښتنې لپاره وي. دا ډول ديني او روحاني درسونه پكې گټور دي چې گڼي گټي لري او سنت اعتكاف ته ضرر نه رسوي خوچې د مسجد څخه خارج نه شي خوکه د معتكفينو په مينځ كې اختلاط او يا درسونه دومره زيات شي چې د اعتكاف حكمت ته زيان ورسوي ښه نده، د اعتكاف د حكمتونو څخه يو دادی چې معتكف د الله پاك سره په خلوت كې وي او د الله په مخلوقاتو كې فگروكړي او په ذكر او عبادت بوخت وي د ځني امامانو په مذهب لكه امام مالك رحمه الله تعالى په اعتكاف كې د درسونو زياتوالي ناروا دی، نو بايد چې دا ټولي خبرې په نظر كې ونيول شي.

دا هم بايد ووايو چې د هغه چا لپاره چې زيات وخت نه مومي او لږ وخت د اعتكاف لپاره وركړي لكه د شپې داعتكاف په ځای كې كيني غوره خبره ده. ځكه گټه چې پوره په لاس نه راځي كه يوه برخه يې په لاس راځي نو بايد له لاسه يې ورتكرو: كه څو كسه به يو مسجد كې معتكف وي، گڼ پروگرام او د ښه نظم لپاره مسول و لري د اعتكاف د ادايو مخالف نه ده، خو داسې هم نه چې هغه مسول يو عسكري ظابط غوندی شي او په مسجد كې معتكفين په ځني كارونو مجبور وي لنډه دا چې كه ټولنيز اعتكاف هم وي نو لازمه ده چې د خوب د وخت نه پرته نورو وختونو كې هم زيات وخت انفرادي پروگرامونو ته وركړل شي په ټولنيز اعتكاف كې په جماعت سره په نفلي لمانځه باندی معتكفين مجبورول د فقهي احكامو په رڼا كې روا خبره نه ده. (والله اعلم) د اعتكاف په بحث كې د فتح القدیر، شامي، اختيار، الفقه الاسلامي او داسې نورو فقهي كتابونو څخه استفاده شوی ده.

د قدر شپه:

د قدر شپه هغه شپه ده چې په قرآن كريم كې يې ذكر راغلی دی. **اللَّهُ يَأْكُ فَرَمَائِي: إِنَّا أَنْزَلْنَاهُ فِي لَيْلَةِ الْقَدْرِ (١) وَمَا أَدْرَاكَ مَا لَيْلَةُ الْقَدْرِ (٢) لَيْلَةُ الْقَدْرِ خَيْرٌ مِنْ أَلْفِ شَهْرٍ (٣) تَنْزِيلُ الْمَلَائِكَةِ وَالرُّوحِ فِيهَا بِإِذْنِ رَبِّهِمْ مِنْ كُلِّ أَمْرٍ (٤) سَلَامٌ هِيَ حَتَّى مَطْلَعِ الْفَجْرِ (٥)**

ژباړه: يقينا موږ دغه (ټول قرآن) د قدر په شپه كې نازل كړی دی، او څه شي پوه كړی يې ته؟ چې څه ده شپه د قدر (د عزت او شرافت له پلوه؟)

د قدر شپه د زرو (هغه) مياشتو څخه غوره ده (چې دا شپه پكې نه وي) (خو د هغه چا لپاره چې ويې مومي او پكې عبادت باندی مشغول شي) پرېښتې او روح په دغه شپه كې د الله په حكم راښكته كيږي، د هر كار لپاره سلامتيا ده، دغه شپه د سبا ختلو پوری ده.

د دی شپې غوره والی لدی څخه ښه معلوميږي چې الله پاك په قرآن كې كريم پوره يو سورت په دی هكله نازل كړی دی او قرآن كريم يې هم په دغه شپه كې نازل كړی دی. د بخاري شريف او مسلم شريف په صحيح حديث كې روايت دی چې رسول الله صل الله عليه وسلم فرمايلي دي: (من قام ليلة القدر ايمانا و احتسابا غفر له ما تقدم من ذنبه)

ژباړه: څوك چې د ايماني غوښتنې او ثواب په نيت د قدر شپه ودروي (عبادت پكې وكړي) مخكيني گناهونه به يې و بښل شي (چې غټ نه وي او حقوق العباد نه وي).

د قدر شپه كله وي؟

د دغې شپې په اړه علماء اختلاف لري. چې آیا دغه شپه اوس هم پاتې ده او كه نه او آیا دا يوه ټاكلې شپه ده او كه د كال په اوږدو كې د يوې شپې څخه بلې ته بدليږي؟ خو راجح او صحيح خبره داده چې دا اوس هم شته او د رمضان په مياشت كې ده لكه چې په صريح توگه څو ځايه په قرآن كريم كې په ډاگه شوی ده. دا هم صحيحو احاديثو كې ثابت ده چې د رمضان په وروستيو لسو ورځو كې او بيا په طاقو شپو كې ده، دا مطلب د بخاري شريف او مسلم شريف په حديث كې څرگند راغلی دی:

((تحروا ليلة القدر في الوتر في العشرة الاواخر من رمضان))

ژباړه: قدر شپه د رمضان د ورستۍ لسيزی په طاق شپو كې ولټوي. امام احمد رحمه الله تعالى په خپل سند سره له حضرت ابی بن كعب رضی الله عنه نه روايت كړی دی چې رسول الله صلى الله عليه وسلم فرمايلي دي: (ليلة القدر ليلة سبع و عشرين)

ژباړه: د قدر شپه اوه ويستمه شپه ده (د رمضان).

دا خبره بالكل غلطه ده چې دا شپه اوس پاتې نه ده ځكه مخكې په حديث شريف كې تير شو چې رسول الله صلى الله عليه وسلم د دغې شپې د پلټنې امر كړی دی او دا مطلب په نورو گڼو احاديثو كې هم راغلی دی. په دغه شپه كې عبادت:

د روژی میاشت څه ډول استقبال کړو؟

د قدر شپه کې عبادت زیات ثواب لري او په کار ده چې د قرآن کریم په تلاوت،
لمونځ، ذکر، درود، شرعي علم او دعا باندې تیره شي.
یوه ارزښتناکه دعا:

حضرت عایشه رضی الله عنها فرمایي چې: ما رسول الله صل الله عليه وسلم
ته وویل، که چیرته دغه شپه باندې پوه شم نو څه پکې ووايم؟
نو رسول الله صلی الله عليه وسلم و فرمایي: ووايه چې (اللهم انك
عفوئحب العفو فاعف عنا)

ژباړه: ای الله! بيشکه همدا ته ډېر عفو کونکی يې او عفو خوښوی نو ماته
عفو وکړه!! (آمین)
دا حدیث شریف امام ترمذي روایت کړی دی.
سرسایه:

(سرسایه) زکاة الفطر ته صدقة الفطرته هم وايي همدغه راز د سر زکات
هم ورته ویل کیږي چې دلته خلك ورته سرسایه وايي. صدقه د فطر نسبت
ورته په دی خاطر شوی دی چې د رمضان څخه په فطر (تولو او ماتولو)
واجبېږي. د بخاری شریف او مسلم شریف په صحیح حدیث کې د حضرت
عبد الله بن عمر رضی الله عنها څخه روایت دی چې: (ان النبي صل الله عليه
وسلم امر بـزکاة الفطر صاعا من تمر او صاعا من شعیر....)
ژباړه: یقینا پیغمبر صلی الله عليه وسلم د فطر په زکات (سرسایه) ادا
کولو باندې امر کړی دی، یوه پیمانته د خرما او اوربشو څخه.
د روا والي حکمت يې:

د ابو داود شریف حدیث دي چې حضرت عبدالله بن عباس رضی الله
عنهما فرمایلي دي: (رسول الله صلی الله عليه وسلم د فطر زکات (سرسایه)
فرض کړی ده چې د روژتي د ناوړه خبرو لپاره پاکوالي او د مسکینانو لپاره
ډوډۍ شي چا چې د اختر لمانځه څخه مخکې ادا کړه هغه قبوله ده او چې د
اختر د لمانځه څخه وروسته يې ادا کړه نو د صدقو د جملې څخه یوه (عادي)
صدق ده.)

په چا باندې واجبېږي:
په آزاد مسلمان چې د نصاب څښتن (غني) وي که څه هم په مال يې کال
نه وي تیر شوی سرسایه واجبېږي. خو چې داسې فرض ورباندې نه وي چې
نصاب ورباندې کمیږي او دخپل ځان او اولاد ضروري اړتیا څخه هم دا مال
زیات وي.

د کومو کسانو سرسایه ورکول په سړي واجب دي؟
د خپل ځان، د خپلو کوچنیو ماشومانو (چې بالغ نه وي) او فقیران وي او
د خپلو مړیانو سرسایه په سړي واجب ده د بنځي، بلوغ ته رسیدلي اولاد،
کوچني اولاد خو چې غني وي سرسایه په سړي نه واجبېږي.
څه وخت واجبېږي؟
د کوچني اختر له سبا ختلو سره واجبېږي.

د سرسایې اندازه:

د سرسایې اندازه نیمه پیمانته غنم یا يې اوږه دي چې (۱۹۰۰) گرامه کیږي
او یا پوره پیمانته خرما، اوربشي او ممیز دي په سرسایه کې قیمت هم صحیح
دی بلکې غوره هم دی که د فقیرانو اړتیا ورته زیاته وه. او که د غلې د نیستی
شپې او ورځې وي بیا دا غوره ده چې غنم، اوږه یا اوربشي، ممیز او خرما
ورکړي. د کوچني اختر ورځې د سبا ختلو څخه مخکې له دی چې عید گاه ته د
لمانځه لپاره ولاړ شي د سرسایه ادا کول مستحب دي، خو د لمانځه وروسته
يې ادا کول مکروه دي که څه هم صحیح کیږي. یو فقیرته دیو کس سرسایه
ورکولای شي که د یو نفر سرسایه څو فقیرانو ته توزیع شي په دی کې د
فقهاء اختلاف دی نو غوره داده چې لږ تر لږه یو فقیرته د یو نفر سرسایه
ورکړل شي. څو کسان هم یو فقیر ته سرسایه ورکولای شي.

و الله ولي التوفيق و عليه التکلان

الفقير رفيع الله عطاء

۹ د رمضان المبارک ۱۴۱۹ هجري قمري